

# ROMANS

---

## Paul-hu apostle mu hesi bëhi jajivade jöhoje.

**1** <sup>1</sup>Paul naro ave jöho jajivo'irögoro ë'e. Na Iesu Keriso-are mu vaemu vaejahaje ae jeve. Na apostle jeve ë hesi bëhoho God-ro uevë'ëro. Huro na baejevoromo bamevadeje huhu bojamuade jö mahuremu naro ae majëhinövo'irodego.

<sup>2</sup>Ëjö maho urimoroho huro hesi jö majëhjarue aribövioho bojëmi'ego jabumëro hesi surire jajivobe rueromo uvonövareje: God-ro iae ëhi ëhi ajamui'ajëjo. <sup>3</sup>Röhu ë jö maho iae God-are Harihu hesi jöhoje. Hu araeromo a daje baejadire hu David-are uje jiadeje. <sup>4</sup>Röhu guomamu God-ro hu i'ovoromo hesi Aru'aho Maho bojami avohë'ëro uavadeje: Jaruvo ja nasi Harihe darugo baejë'e ae javajëjo. Ëaho hu Iesu Keriso nosi Badaje. <sup>5</sup>Ëaho God-ro uavamumu huro Paul na huë baeromo ajemiromu apostle muoho bojemiromu uevadeje: Nasi jöho majëhijego sa'a ioro'ioro rajë aho'obëhe mae uehorovoromo jöho ejeho'irarëjo ëhuro Keriso nasi ihoho döro jioröhe. Ëmuoho bojëmamumu naro baejë'ëro sa'a ioro'ioro rajoho ajëmijajeje. <sup>6</sup>Röhu Rome aribövime jemë'o iae ëhi jië'e aribövie jëvo'ego jemë'o ajëmi'irodoho jëve. God-ro jemë'o uëvë'ëro ëhu'ëro Iesu Keriso-are aribövie gemuoho jëve.

<sup>7</sup>Ëhuni Rome amo rajo God-hu rajëhiromu hesi baejëvade aribövime naro jemesi örire jajive. Na nege God nosi Vavuohu'o Bada Iesu Keriso'o huë baeromo ajëmijego maro raromo'irarijego.

## Paul-hu Rome va'oromo amo rajo gë'i nimade jöhoje.

<sup>8</sup>Urimoho naro Iesu Keriso-are ihore God mabëhe uave ae aho'obëhe jemesi jöëni. Ëhesi bëhoho ae aho'obëhe sa'ae dinö'e dinö'e hejarueje atoromo uvoruomavego: Rome aribövioho jaburo Keriso mae uehorovarue höjo. Ëhuni jemesi jöëni mabëhe uave. <sup>9</sup>Iae ave jöho na jö mae jövo'ie'e God-are nuniro. God hu nasi börömohoje. Ëhuni God-are nuniro ave jöho jemë mae majëhi'ie'e. Na bogo vuonugo'i majae ëhi jemëni uehorovëvoromo <sup>10</sup>parie vaejajeje. Urimë'i jemë bogo gënvë'ëro ëhuni God-are örire uavajeje huro hesi nimoromo nasi öroho avohegego naro

ma-marō ō'oromo gē'i'rodēni. <sup>11</sup>Ēhesi bēhoho na jemē gē'i nego avohe ēhuro naro jemē ajēmijego God-are Aru'ahēhu bojamuijaje suvuoroho jemēro baeromo biririvo'irarijego. <sup>12</sup>Na negajoho jemē'o na'o Keriso mae uehorovē'ēro ēhu'ēro ajamirovo'iramū mae javuo'ē'e. Na ēhi nege.

<sup>13</sup>Nasi ō mueno'e na nege ave jōho ga'irarijego. Na majae gōro gōro ō'iē'oromo muēro bōviēro bise'ēro ma'enegro'i hijamu bogo ō'odeje. Na negadeje sa'a ioro'ioro rajo jabumē ajēmibe juvajēhi na jemesirire ō'oromo ēhi jemē'o ajēmīromo ae gō Keriso-arinō ujuohēvo rue'irodēro. <sup>14</sup>Sa'ae aho'o Keriso-are jōho majēhibe juvo'ejo. Amore raromarue je'ore raromarue gav'e bogo gav'e ēhi jiē'e aribōvioho aho'o jōho majēhibe juvo'ejo God-ro muoho ēhi bojemijē'ēro. <sup>15</sup>Ēhuni na nego avohe Rome amore ō'oromo Keriso-are jō maho jemē'o majēhi'irodēni.

**Keriso-are jō mae uehorovē'oho God-hu no i'ovavujaje  
darugo rōjahuiromo ajamujaje jōhoje.**

<sup>16</sup>Ējō ma hesi jōhuni rōromo na javojoho bogojevo'i ma-mae jeve. Rabēni ē jō maho ae rahu heromo Keriso mae uehorovē'oho God-ro i'ovavujaje ōroho no rōjahuiromo ajamuiromo ōri sisēnō javuajoho baejavuoromo ōri manō ramujaje. Urimo Jew rajoho ēhi ajēmīromo rōhu sa'a ioro'ioro rajohu'o ajēmijego maro raromarueje. <sup>17</sup>Ējō uehorovoromo maro raromarue hesi bēhoho God-ro ē jōe gemuoho bojamuiromo ēhuro hesi muoho rōjahuijego no garomo uvarueje: God-hu nosi sisē mu'uvahuo'irōhe ōroho aviēhi hōjo. Noehu Keriso mae uehorovē'ohuro iae ēhuro God-ro nosi sisē mu'uvahuego hesi nunire mae riravarue hōjo. Ōre gō bogohōjo. Ēhi uvarueje. Rōhu God-are surire jōho ēhi gemuoho uvē'eje: Ae rahu God mae uehorovoromo hesi nunire mae riravē'oho ē aribōvioho iae maro raromo'aruējo.

**Ae aho'obēhe God-are i'u hesi uhure raromobe rovere jōhoje.**

<sup>18</sup>Rōhu God-ro ō'idōre hiromo rōjahuego no garomo uvarueje: Hu sisē aribōvioho aho'obēhe jabesi jōēni dē vōrōnimoromo i'ue mana bojēmaje hōjo. Ēhi jiē'e aribōviohuro God bijōnimoromo ae sisē vaejēvoruomajeje. Mu sisē vaeromo ēhuro mu ma hesi ōroho subivēho'i ē'o garuomajeje. <sup>19</sup>God-hu diehi jiē'e ae jiajoho vituoho gavarueje vituoho bogo. Rōhu gavarue vituoho ē sisē aribōviohuro iae va'orahoro garuomajeje God-ro rōjēhijē'e jiego. <sup>20</sup>No bogo nunoho gavarueje God diehi jiē'e jiego. Rōhu God-hu sa'a bōvi bise'o bamadevare evare aēro aevoromo gabe rovereje sa'ae jove bōvie bise'e God-hu bamadoho jio'amamu. Ēhi jiamu gagorovo ēhuro uvobe rueruomadeje: Bōvie bise'e aho'o bamē'ēro ēhuni hu bogo ma-ae hu jio'i hu gemu bōrōme jio'i hu gemu eni jiē'ēro ēhi jiemu jiobe rovadoho ēhi jiemu jiobe va'a'ajējo. Ēhi uvobe rueruomē'ēro jabumē God bogo mana uaruomo hesije: O no ja bogo gavē'ēro jiē'ēro ēhuni mu

sisëho vaejare hōjo. Ēhi jië'e jōho bogojio'ë'e. <sup>21</sup>Jabumë iae God jabesi simanëro gabe rueruomadeje. Rōhu bogo uvareje: God gemu bōrōmoho hō uvoromo rajahijareje. Suvuoro gö gö bojëmadoho bogo huë mae uavë'e ëma ujuohareje. Ēhi'oromo God bogo uehorovo'i a'i sisë'i sisë'i uehorovobe nu ano'e ramoramovobe simane sisë maro sisërërovobe rueruomadeje. <sup>22</sup>Uvobe rueruomadeje: No simano ma'e aribövie javuajë'i simane sisërëbe rueruomadeje. <sup>23</sup>Simane sisërërovë'ëro ëhu'ëro bogo uvareje: God hu ioro'ioremu aj'i'e hijaje ae jio'i ave sa'are aribövioho nomë ma-jahuri raromarue aribövie javuajë uvo'i a'i God ioro'ioremu jiaje aho bijönimo'i ma-jahuri raromarue aribövi no va'ëne inōmoho avohoromo ëhi rajahi'amobe rovaraje. A va'ëne ugo va'ëne majo va'ëne sigobu va'ëne ëhi jië'e inōmoho avohoromo rajahi'amobe rovaraje.

<sup>24</sup>Ēhi jië'e simano rumo'e muoho vaejë'ëro ëhuni God-ro jabu ma-nunëremu gëromo rëmö'øjadeje jabesi nimarue muoho vae'irōhego. Rëmö'øjamu jabesi nimoromo öëro jijihanovoromo göëro göho mu gö gö vaeromo jabesi dajoho ijumorovobe rovaraje. <sup>25</sup>God hu diehi jië'e a jiaje uehoro maho vuonugo'i sareri'e muohemu uehorovobe rovaraje. God-hu avoho'amade bövioho bise'oho God hōromo uvene aho rōjahi'amobe rovaraje. Bövi bise'o avohade ë aho bogo uehorovareje. Rōhu hesi ihoho ma-mabëhe jiemu jiobe va'ë'e. Iae mae.

<sup>26</sup>Jaburo God bogo uehorovë'ego huro ma-nunëremu gëromo rëmö'øjamu öëro jijihanovobe rovaraje. Iae magonahohuro ama'i'o masurovarue muoho vuonugo'irōgoro magonahohuro jabesi arijo'arije sihamirovobe rovaraje. <sup>27</sup>O ama'ohuro ëhi jië'e mu sisë gemuoho vaeromo vaboro masëgarue muoho vuonugo'i dëre ri'ōromo öëro jijihanovoromo a'o a'o sihamirovobe rovaraje. Ēhi jië'e javoji'e mu sisëho vaerovë'ëro ëhu'ëro i'ue mana baebe rovaraje.

<sup>28</sup>Jabumë uvareje: God uehorovë'oho bëhi rumo'e hō uvoruomamu ëhuni God-ro ma-nunëremu gëromo rëmö'øjamu jabesi uehoroho ihesi ma'e sisërëromo bogo ë'o varijëne muoho vaebe rueruomadeje. <sup>29</sup>Bogo mu maho vaejamu mu sisë göëro göëro jabesi dëho irijiomëhë'eje. Mu sisë uehorovarueje. Bövie bise'e ma-bae taemarueje. Mu gö gö vaejarueje. Ae gö jabesi mu mahuni dë vörönëgajeje. Ae muo'amarueje. Iro muorovo'e vaejarueje. Sareri sareri'e muoho vaejarueje. Nue huodëgarueje. Ēhi jië'e uehoro sisëhuro jabesi dë vövöbajo'ere irijiomëvë'eje. O ae gö jabesi jö sisëho saginiëri atarueje. <sup>30</sup>A göëro gö hesi ihoho ijumarueje. God nue huodivarueje. A ioro'ioro jabesi ihoho ijumarueje. Dōro bamorovarueje. Nimoronimorohë'i atarueje. Mu gö gö barovarueje. Vëmu vavu'o jabesi jōho bogo ejëharueje. <sup>31</sup>Uehoro maho mu maho huë maho dë maho bövi bise'o maho bogojëve. <sup>32</sup>Iae garomo uvarueje: Ae rahu ëhi jië'e mu sisë vaejë'oho vuovo hesi hōjo God-are jōgoroho ëhi jië'ëro. Iae ëhi uvarueje rōhu jabumë ëhi jië'e muoho vaejarueje. Rōhu bogo jabesi ëma vae'i a'i

garöhe ae gö ëhi jië'e mu sisë vaejamu gavë'o'ho uëvarueje: Iae mu mae vaejarujëjo.

**God-hu ae aho'obëhe avoho mevavuo'iröhe jöhoje.**

**2** <sup>1</sup>Nani jero döro bamorovoromo uvo'a'anue: Ëaribövioho sisëgo sisëro va'ë'o'ho iae mae höjo. Ja ëhi uvo'a'anue röhu jabuhu vaejaruëhi ëhi jië'e mu sisë gemuoho ja'o vaejanueje. Ëhuni God-ro uvajeje: Jero uvanue höjo: Ësisë aribövioho sisëro va'a'aruë uvanuoho ëhuro ja'o i'ue gemuoho bae hesi javajëjo. Ëhu'ëro ja jö God mana ua'iranoho bogojavo'ë'e. <sup>2</sup>Iae no garomo uvarueje: Ëhi jië'e mu sisë vaejarue aribövioho God-hu i'u mana bojëmijë'o'ho iae mae höjo. <sup>3</sup>Ae gö jabesi sisëho mevanueje röhu ja'o iae ëhi jië'e mu sisë gemuoho vaejanueje. Na ja uvanueje: God-hu bojamuijaje i'u'o'ho na bogo bae'ejëjo. <sup>4</sup>God-ro huë baejavuo avohoromo nosi sisëho garomo bogo burëroho i'uoho bojamui'i ma-göromomo hesi vöröho nimo ëhi taemajeje. Iae ëhi jie röhu na jero uehorovoromo uvanueje: Iae hesi höjo. Röhu huro jasi öriroho bogo ëma huë baejavo'i a'i huhu huë baejavaje hesi bëhoho hu nime jasi dë vövöbajo'o'ho huotovahego jasi sisëho vuonugoromo hu mae uehorovo'iranego. Röhu ëho ja rabëni bogo avoho uehorovanueje. <sup>5</sup>Röhu jero mu sisë vaejanuoho bogo vuonugo'i a'i hia'e biriri'övoromo ma-vaemu vaebe va'ego ëhuro God-ro gö'o gö'o döre dë vörönimobe va'ojuvo hujeji hesi maja börömoho rue'iramu evare i'uoho sisë maro mana bojami'iramu bae'a'anue. Ëmaja börömoroho huro a nuniro namiromo jabesi sisëho avoho mevoromo ae aho'obëhe hesi dëre vöröho baeromo evare i'ue bojëmi'ë'e. <sup>6</sup>Aehu diehi jië'e mu vaejaruoho evare majare huro ëhi jië'e manaho ae gemu gemu bojëmi'ë'e. <sup>7</sup>Ae göëro biririvoromo mu mae vaeromo nimarueje hujeji God-ro hesi aji maho bojëmiromo jabesi ihoho mae uëvego ma-ioro'ioeremu God'o raromo'iröhëro. Ëhi jië'e aribövioho God-ro ajëmi'iramu ma-ioro'ioeremu maro raromo'ë'ö. <sup>8</sup>O ae göëro jabesi sinohemu uehorovoromo God-are jö maho bijönimoromo öri sisëro jijihoruomajeje. Ëhi jië'e ariböviohuni God-ro dë vörönimo'iramu i'ue sisë maro bojëmi'ë'e. <sup>9</sup>Mu sisë vaejë'o'ho ae aho'o vi'ehë huë vavaene bae'ë'ö. Jew rajohuro urimo bae'iramu röhu sa'a ioro'ioro rajoho jabu'o gemuoho bae'ë'ö. <sup>10</sup>O mu mae vaejë'o'ho ëhi jië'e ae aho'o God-ro aji maho bojëmiromo jabesi ihoho mae uëromo ajëmi'iramu huë mae raromo'ë'ö. Jew rajoho urimo ajëmiromo röhu sa'a ioro'ioro rajoho jabu'o ëhi gemuoho ajëmi'ë'e. <sup>11</sup>God-ro ae aho'obëhe ma-gemu göromomo sisë bojamuibe mae bojamuibe va'ajeje.

<sup>12</sup>Sa'a ioro'ioro rajohuro Moses-are jögoroho bogo hejë'e mu sisëho ma-vaeruomajeje. Hesi jöho bogo hejë'e mu sisë ma-vaejaruëro jië'ëro ëhuni ijönö God-ro Moses-are jöho bogo majëhijë'e ma-uë'ë'e: Sisë jëvaje sisëro va'ohëjo. O Jew rajohuro Moses-are jögoroho iae hejarueje.

Heromo röhu sisë vaeruomajeje. Heromo röhu mu sisë vaejaruëro jië'ëro ëhuni ijonö God-ro jabesi örire Moses-are jöho majëhiromomo uë'ë'e: Jemëro hesi jögoroho ah'e jëvaje sisëro va'ohëjo. <sup>13</sup>Ëhesi bëhoho bogo jögoru hejarue aribövioho a'i jögoru ejahoromo mu vaejarue ariböviohuro God-are nunire mae riravo'ë'ö. <sup>14</sup>Sa'a ioro'ioro rajoho Moses-are jögoroho bogo hebe rov'ëje. Röhu hesi jögoru jiajëhi ëhi jië'e muoho vae'ë'ö. Vaejë'oho ë hesi bëhoho God-are jögoroho bogo he'i a'i jabesi uehororo jië'ëro ë muoho vaejarueje. <sup>15</sup>Ëhi vaejego noro garomo uvarueje: God-are jögoru jiajëhi jië'e mu vaeröhe hesi uehoroho huro jabesi dë vövöbajo'ere ba'amëh'e höjo. Jabesi dëre herovarueje jabesi arijo'ëro mu mae o sisë vaejë'e jiavego. Jabesi uehore gö gö rovego uvarueje: No sisë vaejë'e javuajëjo o nani majae gö uvarueje: Mae vaejë'e javuajëjo. <sup>16</sup>Röhu ëho majaho rue'iramu iae ëhi jio'ë'e. Naehu Keriso-are jö mae majëhiromomo ae uëvajëhi God-ro ëhi ë'oromo Iesu Keriso ua'iramu huro ae aho'o jabesi uehoro gurihhi taemaroho mevo'ë'e ga'i mae o sisë jiego.

**Mu vaeröhe jögoru Moses-hu bojëmamu  
Jew rajehu bogo ejahare jöhoje.**

<sup>17</sup>Röhu nani jero ae uëvanueje: Na Jew rajëro jevë'ëro iho mabëhe jevajëjo. Jero uvanueje: Na Moses-are jögoru ijore ijore juvaje aëro jevë'ëro ëhu'ëro God-are nunire mae nami'ejöjo. Jero sivue döro bamorovoromo ae uëvanueje: Na God-are a maëro jevë'ëro ëhu'ëro ma-mabëhe jevajëjo. <sup>18</sup>Iae maeje. God-hu rabe rabe nimajoho jero uehorovanueje. Moses-are jögoroho hejë'ëro ëhu'ëro jero gavanueje di muoho maho jiego. <sup>19</sup>Jero biririvo avohoromo uvanueje: Nuni tugoroh'e jabesi öri röjëhijaje aho na jevajëjo. Ramoramo'ere raromarue aribövi jabesi ojo jiovëhaje aho na jevajëjo ajivëvo'irodoho. <sup>20</sup>Simano bogojië'e aribövi röjëhijaje aho na jevajëjo. Asisö'o röjëhijanovaje aho na jevajëjo. Moses-are jögoroho hejë'ëro ëhu'ëro na nuni aji'e jö maho ga barë nahonahov'e jevajëjo. Na ëhi jië'e ae jevajëjo. Nani jero ëhi uvanueje. <sup>21</sup>Iae maeje. Jero a ioro'ioroho jöho röjëhanueje. Röhu ja rabëni jasi arijo'arijoho bogo röjahirovanueje. Jero a ioro'ioroho majëhiromomo uëvanueje: Nadi vajiohoho ë'orëjo. Iae mae uëvanueje röhu na ja vajiohoho ë'anueje. <sup>22</sup>O jero a ioro'ioroho uëvanueje: Nadi goho'amorëjo. Röhu na ja goho'amanueje. O jero uehorovoromo uvanueje: Sareri vörö'e inömo sisë bëhe jio'amajëjo. Röhu na ja ë inömo uehorovarue osaroho rumo va'o'amoromo vajiohoho ujuohoromo ë inömo hesi sisëho baejanueje. <sup>23</sup>Jero uvanueje: Na God-are jögoroho hejë'ëro mae jevajëjo. Iae ëhi jie röhu na ja God-are jögoroho ahoromo hesi ihoho ijumanueje. <sup>24</sup>God-are iho ijumanue jöho iae hesi surire ëhi gemuoho uv'ëje: Jew raje jemëro sisë vaejego ëhuni sa'a ioro'ioro rajohuro God-are ihoho sisë'i uvarue höjo.

25 Jew rajehu ë'aruëhi ëhi jasi sinoho tariojahë'eje. Ja God-are jögoru ejahamu sino ëhi tariojahë'oho ëhuro mae javo'ë'e. O God-are jögoru bogo ejahamu sino ëhi tariojahë'oho bogo ëhuro maho javo'ë'e. 26 Ave jöhu'o uehorovore. Sa'a ioro'ioro rajoho Jew rajo muoho bogo vaeromo sinoho bogo tarivo'amarueje. Röhu jabumë ae rahu God-are jögoru ejahë'oho ëhuro God-ro uvo'ë'e: Ëaribövioho sa'a gö raje jio'i röhu Jew rajo jabesi sino tariojëharuëhi jië'e aribövie jëv'ëro ëhu'ëro jabu'o nasi aribövi mae jio'amajëjo. 27 Sa'a ioro'ioro raje ae göëro göëro sinoho bogo tarivo'amë'e God-are jögoroho iae ejaharueje. God-ro jabesi mu maho garomo Jew rajoho ja ua'ë'e: Ja nasi surire jöho baej'ë'e javajëjo. Nasinö javojöro jasi sinoho tariojahë'e höjo. Röhu sa'a ioro'ioro rajehu ë'arëhioho ja rabëni jögoroho bogo ebe rovane höjo. 28 Ëhesi bëhoho ja Jew rajo iho javo'i Jew rajehu ë'aruëhi jasi sino tariojaho'i röhu God bogo uhohu'o uehorovë'oho ja ma-döhemu Jew rajoho javë'ëro ëhu'ëro ja bogo God-are a maho javajeje. 29 Döremu Jew rajo javë'oho ëho bëhi rumo'e javo'i a'i Jew rajehu God uehorovaruëhi ëhi uhure uehorovë'oho ëho börömoheje. Ëhesi bëhoho bogo jasi sinoho tarioromo avohaho'i a'i jasi dë vövöbajo'oho avohahë'eje. Bogo ma-jajiv'e jögoru ejahoromo aehu jasi sinoho tariojaho'i a'i God-are Aru'ahohuro jasi dë vövöbajo'oho avohahë'eje. Dë vövöbajo'oho avohaho'iramu bogo aehu ja rajahi'i God-ro rajahi'ë'e.

**3** 1 Ëhi jië'oho na Jew rajo ariböviohuro sa'a ioro'ioro rajoho iosirëmiromo God-are mu maho baej'ëjöö o bogo. O Jew rajo mu vaeromo sino tarivaruoho na ëhuro mae baej'ëjöö o bogo. 2 Io'o mue aho'o iae mae baej'ëjöö. Aevo'i jöho aviëhije. God-ro Jew rajo jabesi övore hesi jögoroho bamadeje jaburo mueberöhego. 3 Jabesi övore bamamu röhu Jew rajo a ioro'iorohuro ë jögoroho bogo avoho ejaho'i vuonugareje. Vuonugarohuni na ëhuni God-ro huhu uëvade muohu'o vuonugo'i jö göho uehorovo'ë'e o bogo. 4 God bogo mae bogo ëhioho ë'ë'e. Ëhesi bëhoho God bogo sareri'oho jio'i hu ma-maëremuje. Ae aho'obëhe sareri sareri'e javuë'oho röhu God hu'o bogo ëhioho jio'i hu ma-maemu jio'ë'e. God-are surire jöhu'o ëhi gemuoho uvë'eje:

No gavarue höjo God jasi jöho ma-maemu majahuijigo.

Aëro uvoruomo'ajëjo: God jasi muoho sisë hö uvoruomo'ajëjo röhu iae ga'ëjarëjo jasi muoho mae jio'iramu.

5 Röhu noehu mu sisë vaeromo God-are mu mahu'o gemuore havoromo gavë'oho ëhuro hesi mu maho ma-va'orahoro jio'ë'e. Ëhuni nani aëro ëho garomo sarerivoromo ave sa'are ariböviehu uvaruëhi ëma uvo'ë'ö: Noehu sisë vaejamu ëhuro God-are mu ma va'orahoro jië'oho noehu mu sisë vaejigo huhu i'u mana bojamui'iröhoho ëho sisë höjo. 6 Röhu bogo ëhiohoje. God-hu a sisë i'u mana bojëmi'iröhoho sisë jio'ibejo hu diehi'oromo sa'a raje aho'obëhe göromo mevavuo'ibejo mae o sisë

javuego. Röhu huro ae aho'obêhe iae mevavuo'ê'e. Ëhuni God-hu a sisë i'u mana bojëmi'iröhoho iae maeje.

<sup>7</sup>O nani aëro ëma uehorovoromo uvo'ê'e: Naehu jö sareri jövë'ohuro ëhuro God-are jö maho va'orahoro jio'a'ajëjo. Ëhi jië'ëro God-are ihoho döro jio'a'ajëjo. Nasi sisëhuni hesi ihoho döre jië'oho God-hu na ue'iröhoho: Ja sisë javaje sisëro va'ë ue'iröhoho ëho sisë höjo. Röhu aehu ëhi jövë'oho ëho sisëje. <sup>8</sup>Ëhi jië'e jöho aviëhi jianove. Ruehego no mu sisë vaejarëjo ëhuro God-are ihoho mae jio'iröhe höjo. Iae aëro Paul nasi ihoho ijumoromo ëma uëvarueje: Nöröro ëhi jië'e jö sisëho jövaje höjo. Ëhi ataruëro jië'ëro sisëre va'oruomë'oho iae maeje.

### Ae aho'obêhe sisë javuaje jöhoje.

<sup>9</sup>Röhu Jew raje noro God-are mu mabêhe baejê'e javue. Mu mabêhe baejaroho na ëhuro noro sa'a ioro'ioro rajoho mue aho'o iosirëmiromo mae javue o bogo. Bogo. Jew rajohu'o sa'a ioro'ioro rajohu'o no aho'o mu sisë darugo hesi uhuremu javue. Ëjöho na mami'e jajivodeje ga'irarijego.

<sup>10</sup>God-are surire jöhu'o ëhi gemuoho uvê'eje:

Bogo mae bogo ae gemu vadu'oho maho höjo.

<sup>11</sup>Aho bogo simano maho uehorovoruomaje höjo.

God biharue öroho bogo nahoruomaje höjo.

<sup>12</sup>Ae aho'obêhe öri maho nugö'ö'i je'oro va'oruomë'e höjo.

Ae aho'obêhe sisë mae sisërërovê'e höjo.

Bogo mae bogo ae gemu vadu'oho mu maho vaejaje höjo.

<sup>13</sup>Jö sisë ataruohuro ëhuro sisë bêhe jëvavëjo.

Ae guavoromo bogo duho'i ma-nugego usihövo rojomajëhi jabesi huë gagore ëhi rojomanovaje höjo.

Jö'ëro jö sareri sareri'e atoromo jövëro rovanovaje höjo.

Bitaro vuodovë'ohuro bitaro gagore sigobu vörö va'ënoho rojomaje höjo.

<sup>14</sup>Jö'ore ajuo'e rojomego nu huë'e jöemu atarue höjo.

<sup>15</sup>Hörohuro tutuvo va'oromo ae muo'amarue höjo.

<sup>16</sup>Dinö'e va'ë'iroho bövie bise'e ijumobe ae huë vavaene bojëmibe va'arue höjo.

<sup>17</sup>Huë mae bae'iröhe öroho bogo gavê'e höjo.

<sup>18</sup>Simanohuro God bogo uehorovê'e ma-jijiharue höjo.

God-are surire jögoroho ëhi uvê'eje.

<sup>19</sup>Ëmu sisë vaejarue jöho iae no gavarueje. God-hu ë jö bojamuijade hesi bëhoho ëhuro Moses-are jögoru hesi uhure raromarue ariböviohuro heromo jabumë'o sa'a ioro'ioro rajohu'o ae aho'obêhe jö mana uaröhoho bogojavuego jö'e tugorohoromo hesi nunire gövögövövê'e riravo'iröhego ae aho'obêhe maja hö'öjajire beva'ajire. <sup>20</sup>Gövögövövê'e riravo'iröhe hesi bëhoho aehu mu vaeröhe jögoru heromo ijore ijore va'ë'oho bogo ëhuro

God-are nuniroho maho riravo'i a'i ma-uvarueje: Noro ë jögoroho bogo avoho ejaruëro javuë'ëro sisë javuajëjo.

**Keriso mae uehorovaruohuro ëhuro God-are nunire mae riravarue jöhoje.**

<sup>21</sup>Iae ëhi sisë javue röhu jaruvoroho noehu hesi nunire mae riravo'iröhe öroho God-ro röjahuijë'eje. Moses-are jögoru surire o jö God-aro baeromo ae majëhinövare aribövi jabesi surire ë hesi öroho iae jajivë'eje. Röhu ë öroho bogo jögoru heromo mu vaeröhe örehu jio'i a'i öroho aviëhije.

<sup>22</sup>Aehu Iesu Keriso mae uehorovë'ohuro ëhuro God-ro nosi sisëho uehorovoromo vuonugego hesi nunire mae riravarueje. Ae aho'obëhe mae ae rahu Keriso mae uehorovë'oho ëhi ajamuijajeje. God-ro gövuaeje no ae aho'obëhe bogo göho göho javuo'i ma-gemuoho javuego. <sup>23</sup>No ae aho'obëhe sisë vaejë'ëro God-are aji'e muoho vae'iröhoho bogo eni javuego ma-rarumarueje. <sup>24</sup>Röhu God-ro hesi uehorovoromo no huë mae bojamuiromo Iesu Keriso noni guomöjoro sa'are nugö'öromo ëhuro sisë hesi darugore javuadoho baeniahijë'ëro no hesi nunire mae riravarueje.

<sup>25</sup>God-ro Keriso nugö'öjadeje hesi köho rueromo guomego noro ë muoho mae uehorovego God-ro nosi sisëho dejonö bu'öjego hesi dë vörönimadoho barë'iröhego. God-ro nosi sisëho ëhi ajamuijaje hesi bëhoho röjahuijego noro garöhego hu maemu vaejaje ae jiego. Ehesi bëhoho mami'oho aëro sisë vae'ego God-ro ma-taemorovoromo nunëremu gëbe ruenövadeje.

<sup>26</sup>Avevejö'oho nosi sisëho bogo ma-nunëremu gö'i a'i Keriso nosi sisëni nugö'öjahuadeje. Hu nimadeje röjahuijego noro garöhego hu maemu vaejaje ae jiego. Noro garöhego hu mu maemu vaejajoho o Iesu mae uehorovarue aribövi nosi sisë mu'uvahuego hesi nunire mae riravaruoho.

<sup>27</sup>Ëhi jië'oho no diehi nimorohë'i uvo'ejo: Nosi birirohuro God-are nunire mae javuajëjo. Ehi jië'e jöho bogoje. Ehesi bëhoho rabëni no bogo ehioho uvo'ejo. Na nosi birirohuro mu vaeröhe jögoroho baejë'ëro ehuni no bogo nimorohë'ioho atarueje. Bogo ehiohoje. Nosi biriroho bogo a'i God-are birire mae uehorovo'iröhe jögoroho baejë'ëro ehuni bogo ehioho ato'ejo. <sup>28</sup>Ehesi bëhoho rabëni. Noro uehorovoromo uvarueje: Jew rajo mu vaeröhe jögoru ijore ijore va'ë'oho bogo ëhuro God-are nuniroho maho riravarue hö uvo'i a'i Keriso mae uehorovë'oho ëhuro God-are nunire mae riravarue höjo. <sup>29</sup>Jew rajo mu vaejë'ohuro ëhuro maro javuo'ibejo no uvo'ibejo: God hu ma-Jew rajohemu muebe'amaje höjo. Röhu hu bogo jabumëremu muebejëvo'i a'i sa'ae aho'o muebe'amajeje.

<sup>30</sup>Iae God hu ma-gemuje. Huro Jew rajohu'o sa'a ioro'iorohu'o mae riravoröhe öre gemuoho röjëhijajeje. Jew rajohu'o sa'a ioro'ioro rajohu'o jabumë Keriso mae uehorovë'ohuro ëhuro ajëmijego mae riravarueje.

<sup>31</sup>Keriso mae uehorovo'iröhe jöho baejë'ohuro na no ëhuro God-are jögoru mamioho aharueje. Bogo aho'i a'i ëho ma'eno titimarueje.



**Abraham bogo aehu hesi sino tariojaharohuro bogo ehuro  
God-are nunire mae nami'i a'i huhu God mae uehorovadohuro  
ehuro God-are nunire mae namijade johoje.**

**4** <sup>1</sup>Bêhe vaeromo jiade Jew rajo nosi hijoho Abraham jie. Röhu Abraham-hu gavade God-hu diehi ajamamu gavade johö no uehorovo'ejo. <sup>2</sup>Nani aëro uvo'ë'ö: Abraham-hu God-are nunire mae nami'i'ê'adevaroho huro mu mae vaeromo ehuro God-are nunire mae namijade hōjo. Ehuni döro bamorovoromo nimoroh'ê'i uvo'ibejajo: Naro nasi biririvoromo ehuro God-are nunire mae namijaje hō uvo'ibejajo ehö iae mae jio'ibejajo. Nani êhi uvo'ë'ö. Röhu God-hu gavajoho Abraham-hu döro bamorovo'iröhoho bêhoho bogoje. <sup>3</sup>God-are surire johö êhi uvë'eje: Abraham-ro God-are örire mae uehorovoromo uvade hōjo: Hesi God-ro ajemi'ajëjo. Huro mae uehorovamu gagorovo God-ro huni vavaenimoromo uvade hōjo: Na gavajoho hesi sisêho bar'ëgo iae hu a mae hōjo. <sup>4</sup>Röhu göehu gö hesi mu vaejahamu ë hesi mana bojamamu gav'ë'oho uvarueje: Êaho bogo êma vavaenimoromo suvuoroho bojami'i a'i mu vaejadohuni hesi manaho bojamade hōjo. <sup>5</sup>O ae göehu mu mae bogo vae'i ma-uvë'oho: Iae mae-ëjo. No a sisë javuë'ëgo God-ro nosi sisêho mu'uvahuego hesi nunire mae riravarue hōjo. Ehuni hesi huro na'o ajemi'iramu mae jevo'ajë uvë'oho God-ro uvajeje: Êahuro na mae uehorovev'ë'ëro êhu'ëro na gavajoho hesi sisêho bar'ëgo iae hu a mae hōjo. <sup>6</sup>David-ro jöe gemuoho jajivadeje. Aehu bogo hesi biririvoromo mu mae vae'i ma-God mae uehorovego God-hu vavaenimoromo ajamego hesi nunire mae namiromo huë mae baejaje johö David-ro God-are surire jajivoromo êhi uvë'eje:

<sup>7</sup>O asë'e mabêhëjo.

Aehu God-are jö ahamu huhu uehorovoromo vuonugahuë'oho mu sisë vaejamu u'ovahuë'oho no huë mae baejarue hōjo.

<sup>8</sup>Noehu sisë vaejaroho Badahu bogo ijonö jö majahuijê'oho ehuro no huë mae baejarue hōjo.

Êhi uvë'eje.

<sup>9</sup>Röhu ë huë ma baejarue aribövioho rahumëje. Na ma-Jew rajo mu vaeromo sino tarivo'amarue ariböviohuremu God-are nuniroho maho riravoromo huë maho baejarueje. O na sa'a ioro'ioro rajohu'o êhi gemuoho huë mae baejarueje. Bogo Jew rajohuremuoho a'i Jew rajo mu bogo vaeromo sino bogo tarivo'amarue aribövioho jabu'o ë huë maho baejarueje. Êhesi bêhoho urimë'i naro ave God-are surire johö adahoromo jajivë'e jeve. Jajivoromo uëvë'e jeve: Abraham-ro God-are örire mae uehorovoromo uvade hōjo: Hesi God-ro ajemi'ajëjo. Huro mae uehorovamu gagorovo God-ro huni vavaenimoromo uvade hōjo: Na

gavajoho hesi sisëho barë'ego iae hu a mae höjo. <sup>10</sup>Röhu rabu'e majare God-ro uvadeje: Abraham hu mae höjo. Na hu sino tarijahare maja hesi urimo o ijönö evare uvadeje. Sino tarijahare maja hesi urimo evare God-ro uvadeje: Abraham hu mae höjo. <sup>11</sup>Abraham mae hö uvonugoromo ijönö God-ro sino tarivoröhe muoho Abraham bojamadeje ae aho'o ëho garomo uvoröhego: Urimë'i sino bogo tarijahare majare Abraham-ro God mae uehorovoromo ëhuro hesi nunire mae namijade höjo. Èhu'ëro jië'ëro Abraham-hu ë'adëhi Jew rajo mu bogo vaeromo sino tarivo'amë'e ma-God mae uehorovoromo hesi nunire mae riravarue aribövioho ë aribövi jabesi bëhoho iae Abraham-je. <sup>12</sup>Röhu Jew rajo mu vaeromo sino tarivare aribövie gö gö nosi bëhoho iae Abraham gemuje. Èhesi bëhoho Abraham ë'adëhi nosi sinohu'o tarivahu'ëje. Röhu ëho majianovo'i a'i Abraham sino bogo tarijahë'e ma-hijade majare huhu God mae uehorovadëhi Jew raje ae rahu ëhi gemuoho God mae uehorovë'oho ëhuro Abraham hu nosi bëhohoje.

**Noehu jögoru ejaruohuro bogo ëhuro God-are huë maho nosiroho rue'i a'i noehu God mae uehorovoromo hesi nunire mae riravaruohuro ëhuro God-are huë mahuro nosirire rovajeje. Èhesi jöhoje.**

<sup>13</sup>God-ro Abraham uavadeje: Ave jöho na mae uavajëjo. Naro ja'o jasi ujohu'o sa'ae aho'o bojëmi'iramu bae barë'arujëjo. Rabëni baeröhego God-ro uavadeje. Bogo Abraham-hu mu vaeröhe jögoru ejahadohunioho bogo ëhunioho God-ro mana uavadeje: Sa'ae aho'o bae barë'arujëjo. A'i Abraham-ro God mae uehorovoromo uvadeje: Hesi God-ro ajemi'ajë uvadohuni ëhuni God-ro uvadeje: Na gavajoho Abraham-are sisëho barë'ego hu mae hö uvadohuni ëhuni uavadeje: Sa'ae aho'o bae barë'arujëjo. <sup>14</sup>O God-ro uö'ibejo: Ave jöho na mae uëvajëjo. Jemëhu jemesi biririvoromo mu vae'iririje jö ejehë'ohuro ëhuro na sa'ae aho'o bojëmi'ejöjo. O bogo ejehë'oho bogo bojëmi'ejö uö'ibejo no mae uehorovoromo uvaruoho: Hesi God-ro ajamui'iramu mae javuo'ajë uvaruoho ë hesi bëhe bogojio'ibejo. O nosi biriroho bogo eni javuë'ëro huhu bojamui'i uövuadoho bogo bae'ibejo. Röhu bogo ëhiohoje. Mu vaeröhe jögoru ejaharuohunioho God-ro bogo ëhunioho ajamui'i a'i noehu hesi örire mae uehorovaruohuni ëhuni ajamuajeje. <sup>15</sup>Mu vaeröhe jö God-hu bojamuadoho no bogo ejahego mae javuo'i a'i ahego God-ro no göromo dë vörönimego i'ue bojamuajeje. O mu vaeröhe jögoroho bogojio'ibejo bogo aho'ibejo.

<sup>16</sup>Èhu'ëro jië'ëro God-hu no ajamui'i Abraham uavadoho ëho no bogo mu vaeröhe jöho ejahoromo bae'i a'i God mae uehorovoromo ëhuro baejarueje. Èhu'ëro God-ro bogo nosi muoho garomo huhu Abraham uavadëhi ëhi mana ajamui'i a'i hesi ëma nimoromo huhu Abraham uavadëhi iae hu ëhi ajamuego ëhuro Abraham-are ujoho no ae aho'obëhe

iae baejarueje. Bogo Moses-are jögoru ejaharue aribövie gemuohemuoho bae'i a'i ae rahu Abraham-hu ë'adëhi God mae uehorovë'oho iae bae'ejo ë hesi bëhoho God mae uehorovarue aribövioho aho'obëhe nosi bëhoho Abraham jië'ëro. <sup>17</sup>Abraham nosi bëhi jio'iröhe jö God-hu Abraham uavadoho God-are surire jajivoromo ëhi uvë'eje: God naro ja ajami'iramu ëhuro sa'a gö gö raje aho'obëhe jabesi hijoho ja javo'ajëjo. Ëhu'ëro jië'ëro noehu God mae uehorovarue aribövie aho'obëhe nosi bëhoho Abraham-je hu God-are nunire ëhi jië'ëro. God gemu Abraham-ro mae uehorovadeje. God hu vuovë'e aho ajamuijego i'ovavuaje ahoje. God-hu uvego urimo bogojio'amë'e bövi bise'o ëma jio'amaje ahoje. God hu ëhi jië'e a jiajoho Abraham-ro hu mae uehorovadeje. <sup>18</sup>Mae uehorovamu God-ro uavadeje: Sa'ae gö gö aho'obëhe jabesi hijoho ja javo'ajëjo. Ëhi uavamu Abraham-ro uvadeje: Diehi'oromo bae'ejöjo. Öroho bogohöjo. Iae ëhi uvadeje röhu huro God mae uehorovoromo uvadeje: Iae hesi höjo. God-hu uevadëhi iae ëhi jio'a'ajë uvoromo hiromo muebejadeje. God ëhi mae uehorovoromo muebejë'ëro ëhu'ëro Abraham sa'ae gö gö aho'obëhe nosi bëhoho jië'eje. Nosi bëhi jioröhe jö God-hu Abraham uavadoho God-are surire ëhi uvë'eje: Abraham jasi ujoho aho'obëhe jiji va'ëne jiobe va'a'ajëjo. Surire jö jiadëhi iae ëhije. <sup>19</sup>Röhu Abraham vadune aho'obëhe 100 rabu'e bae'irögoro ë'ë'ëro ëhu'ëro hesi sino haho'e u'uhoromo guomanovë'e jiadeje. O hesi vaboroho Sarah dë tiojë'e magonahe jiadeje. Baruohu'o vaborohu'o ëhi sisërejëvë'e jiadeje. Röhu Abraham-ro uehorovoromo uvadeje: Iae ëhi höjo röhu God-ro iae uje bojemi'iramu ëhuro aho'obëhe jieho'ajëjo. Abraham-ro ëhi biririvoromo God mae uehorovobe rovadeje. <sup>20</sup>God mae uehorovadoho hu bogo vuonugoromo uvadeje: Na God-hu uevadëhi ëhi jio'a'ajëjo o bogajo. Bogo ëhioho uvo'i a'i biririvo avohoromo God mae uehorovobe rovadeje. Mae uehorovobe rueromo God-are örire rajahiromo <sup>21</sup>uvadeje: Iae mae-ëjo. God-hu uevadëhi ëhi ajemi'iröhoho iae hu eni jiajëjo. <sup>22</sup>Ëhi mae uehorovoromo uvamu gagorovo God-ro Abraham-ni uehorovoromo uvadeje: Ëhu'ëro na gavajoho hesi sisëho barë'ego iae hu a mae höjo. <sup>23</sup>Röhu ë jöho bogo Abraham-nioho gemu jajivo'i <sup>24</sup>ae aho'obëhe nosi jöhu'o jajivë'eje. God-hu no ae rahu mae javuajë uvoromo baejavuade aribövi nosi jöhoje ë hesi bëhoho no Iesu nosi Bada i'ovade ae God hesi örire mae uehorovaruëro jië'ëro. <sup>25</sup>Röhu God-ro Iesu a övore bojëmadeje baeromo anego nosi sisëhuni guomoröhego. Guomamu God-ro hu ajamijamu i'ovoromo ri'öjadeje ëhuro noro God-are nunire mae riravo'iröhego.

**God-are nunire mae riravaruëro jië'ëro hu'o huë  
mae baeromo nimoroharue jöhoje.**

**5** <sup>1</sup>Noro Keriso mae uehorovamu God-ro nosi sisëho mu'uvahuamu hesi nunire mae riravë'ëro javuë'ëro ëhu'ëro God'o no'o gemuoro

mae raromarueje nosi Bada Iesu Kerisoro buore vaejavuë'ëro. <sup>2</sup> Buore vaejavuoromo ajamuijè'ëro èhuro no God-are huë maho birohoromo biririvoromo hesi nunire mae riravarueje è hesi bëhoho noro hesi òrire mae uehorovè'ëro javuë'ëro. Hesi nunire mae riravoromo noro uvarueje: Noro God-are aji mare raromo'ëjarè uvoromo èhuni noro nimorohè'i muebejarueje. <sup>3</sup> Ròhu göho no huë vavaeni bövi bise'o baejè'iroho èhu'o nimoroharueje. Rabèni hesi bëhoho no uvarueje: Huë vavaeni baejè'ohuro èhuro birire baeromo God mae uehorovobe va'arue höjo. <sup>4</sup> Biririvoromo God mae uehorovobe va'è'ohuro èhuro God-ro uvajeje: Jemè ruahö'öjè'e jèjavè uvajohuro èhuro no dè ma-mabèhe jioromo muebejarueje ijönö huro ajamuego ma-mabèhe javuoròhego. <sup>5</sup> No mabèhe javuo'iròhego muebejaruoho èho bogo sarerivoromo è'arueje. Èhesi bëhoho God-ro hesi Aru'ahoho no bojamuijè'ëro no dè vövöbajò'ere herovarueje God-ro no mabèhe uehorovavuo avohego.

<sup>6</sup> God-hu no uehorovavuae öroho avièhije. Urimoho nosi arijo'arije ajamirovè'ohò bogo eni javuadeje. Bogo eni javuobe rovamu God-hu nimade majaho rovamu evare Kerisoro guomadeje hu bijönimarue aribövioho ajamui'iro. <sup>7</sup> O noro garòhe ae gö mae jiè'e hu èma vörö'ere hijamu gagorovo hu ajami'i vuovorovè'ohò èho juhuoni'e muego nani no hu bogo ajami'ejo. O ga'iròhe ae gö huë bae avohaje a mabèhe jiè'e hu èma vörö'ere hijamu gavè'ohò hesi nani'o. Nani no hu ajami'i biririvoromo vuovorovo'ejo nani bogo. <sup>8</sup> A'i Kerisoro gavade no sisè aribövie javuamu evare huro no ajamui'i guomorovadeje. No sisè aribövie javuamu evare guomè'ëro jiè'ëro èhu'ëro God-ro no røjahuijè'eje noro garomo uvoròhego: God-ro no uehorovavuo avohaje höjo. <sup>9</sup> No ae sisè javuamu evare Kerisoro noni guomè'ëro èhu'ëro no God-are nunire mae riravarueje. Èmuoho i'u'e mae jadeje. Èhuni no biririvo avohoromo uvo'ejo: Kerisoro mami'e ajamuijè'ëgo majae ijönöho God-hu bojamui'iròhe i'uohò no bogo bae'ëjarèjo. <sup>10</sup> Hu'o no'o gororamirovarue aribövie javuamu evare hesi Harihohò noni guomamu èhuro hesinö ramuadeje. Èmuoho i'u'e mae jadeje. Èhuni biririvo avohoromo uvo'ejo: God-ro mami'e hesinö ramuè'ëro jiè'ëro hesi Harihe biririvoromo hijajohuro èhuro God-ro baejavuoromo maro bamavuo'iramu mae javuo'ajèjo. <sup>11</sup> Iae u'emu mae javuo'è'e ròhu avevejö'ohu'o no God rajahiromo nimoroharueje nosi Bada Iesu Keriso-are jöèni è hesi bëhoho huro mami'e vöròho tugohahuoromo God-arinö ramuè'ëro.

**Adam-hu mu sisè vaejamu vuovarue muehu rue'i Kerisohu  
mu mae vaejamu i'ovarue muehu rovade jòhoje.**

<sup>12</sup> Èhi jiè'ëro urimoho ae gemuèro aevoromo mu sisèho vaejadeje. Ae gemuèro mu sisèho vaejamu èhuro mu sisèho sa'are rovadeje. Sisèho rovamu èhuro aevoromo aho vuovèvadeje. Vuovèvè'ëro èhuro no ae

aho'obēhe vuovavuobe rovajeje ae aho'obēhe mu sisē vaejē'ero. <sup>13</sup>Urimē'i Moses-hu God-are jōgoru bogo barovadevare evare mu sisēho iae sa'are jioje rovadeje. Rōhu Moses-are jōgoroho bogojiamu aribōvioho ēho bogo heromo ahē'ero ēhuni God-ro mu sisēho gemu gemu garomo bogo adaho'i ma-nunēro gēbe rovadeje. <sup>14</sup>Mu sisēho bogo adaho'i ma-nunēremu gēbe rovamu rōhu Adam-hu mu sisē vaejadevare evare ae aho'obēhe aevoromo vuovobe rovadoho rōhu evare Moses rovadeje. Ēaribōvioho Adam-hu God-are jō heromo ahadēhioho bogo ēhioho heromo ahobe rovē'e jabu'o vuovēvobe rovadeje.

Rōhu Adam hu God-aro jioromo ijōnō sa'are rovade aho Keriso va'ēne ēhi jianove. <sup>15</sup>Iae ēhi jie rōhu Adam'o ijōnō sa'are rovade ahu'o ae niō'i jabesi muoho bogo gemuoho jio'irōgoro gō gō jiadeje. Gō gō jiē'ero God-are suvuorohuro Adam-hu sisē ē'adoho iosiramijē'eje. Ēhesi bēhoho Adam hu ma-gemu jiadeje. Huro God-are jōho ahamu ēhuro ae aho'o vuovēvobe rovē'eje. Iae ēhi jie rōhu Iesu Keriso hu'o ma-gemuje. Rōhu God-ro no huē baejavuoromo ē aho uavamu nosi sisēho ajamuijē'ero ēhu'ero ae aho'obēhe hesi huē maho bae avohobe maro raromobe rovē'e javue. <sup>16</sup>Ae gemuēro sisē vaejē'ero ēhu'ero no'o sisē javue rōhu God-are suvuorohuro ē muoho iosiramijē'eje. Ēhesi bēhoho huro mu sisē gemu vaejē'ero ēhu'ero God-ro no uōvuajeje: Jemē'o sisē'e aribōvie jēvajējo. A'i noehu mu sisē aho'obēhe vaejaruoho God-ro hesi nimoromo huē baejavuoromo uōvuajeje: Jemesi sisēho iae mu'uvēhē'e hōjo. <sup>17</sup>Ae gemuēro mu sisē vaejē'ero ēhu'ero a vuovavuaje muoho bōrōmoraejē'eje ae gemuēro huro ēhi sisē ē'ē'ero. Ēhuni no biririvo avohoromo uvo'ejo: Ae gemu Iesu Kerisoro ajamuijē'ero ēhu'ero ae rahu God-are suvuoro mabēhe baeromo aevoromo hesi nunire mae riravē'oho ēhi jiē'e aribōvioho noro bogo vuovo'i Keriso-are darugoho baeromo masije riravo'ejarējo.

<sup>18</sup>Ēhu'ero jiē'ero mu sisē gemu jiē'ero ēhuro ae aho'o God-are nunire sisē'e javue. A'i ae gemuēro mu maho vaejē'ero ēhuro ae aho'obēhe nosi sisēho mu'uvahuē'ego no God-are nunire mae jioromo hu'o maro raromo'ejo. <sup>19</sup>Ēhesi bēhoho ae gemuēro God-are jōho ahamu ae aho'obēhe sisērējavuadeje. A'i ae gemuēro hesi jōho ejahē'ero ēhu'ero ae aho'obēhe hesi nunire marējavuo'e'e.

<sup>20</sup>Moses-are jōgorehu ijōnō rovade hesi bēhoho aēro ēho heromo biriri'ōvoromo jōho ahobe va'ego mu sisē bōrōmo bēhe ma-va'orahoro jiorōhego. Mu sisē bōrōme jio'amadeje rōhu God-ro hesi nimoromo huē baejavuoromo bogo bise'o vadu'oho ajamuiromu nosi sisēho iosirami'amoromo hesi mu bōrōmoho rōjahuijadeje. <sup>21</sup>Ēhu'ero urimoho mu sisēho bōrōmoho jiadeje. Mu sisē hesi uhure javuē'ero vuovavuonōvadeje. Jaruvoho God-hu huē baejavuade muoho bōrōmohoje. God-are huē ma hesi uhure javuē'ero hesi nunire mae riravarueje. Mae riravoromo maior'iore gemu maro raromo'ejo nosi Bada Iesu Kerisoro ajamuijē'ero.

**Noehu Keriso'o bimuvoromo hu'o vuovanovoromo uehoro  
mami vuonugo'i i'ovoromo uehoro i'e baejarue jöhoje.**

**6** <sup>1</sup>God-hu hesi nimoromo huë baejavuoromo nosi sisëho ajamuijè'oho no diehi uvo'ejo. Na no uvo'ejo: È'ego no èhi ma-mu sisëmu vaebe va'ego nosi sisëho aho'o jiego God-ro no huë baejavuo avohoromo mu'u'amajo. <sup>2</sup>Bogo mae bogo èhioho uvo'ejo. Mu sisë uhure javuadoho no vuovaruëhi èhi jianovoromo iae barëjahue'eje. Èhi jiè'oho no diehi vuonorö'öromo mu sisë hesi uhuroho biririvoromo raromonövo'ejo. No bogo èhioho è'ejo. <sup>3</sup>Ave jöho jemë'o uehorovo'ibejarije. Ae rahu bapataeto vaejamu Iesu Keriso'o gemuore bimuvavuë'oho èhuro hu'o gemuore bimuvoromo vuovavuë'eje. <sup>4</sup>Èhuni no bapataeto vaejamu èhuro Keriso'o bimuvoromo vuovoromo hu'o gemuore sa'a gagore raromareje èhuro Vavuehu hesi aj'i'e darugohuro ajamamu Kerisohu guomadoho i'ovoromo ri'öjadèhi èhi no'o mu i'ore raromo jijihonövoröhego.

<sup>5</sup>No Keriso'o gemu mae bimuvoromo hu guomadèhi no'o èhi vuovarohuni èhuni iae no Keriso'o gemu mae bimuvoromo hu i'ovadèhi no'o èhi i'ovoromo mu i'e bae'ejo. <sup>6</sup>Ave jöho iae no gavarueje. No Keriso'o gemu mae bimuvoromo korosire ano taemavuoromo hu'o vuovavuade hesi bëhoho sisëhu nosi uehorore dajore biririvobe rovadoho barëjahuego èhuro mu sisë hesi darugore javuadoho ijönöho bogo vaenövoröhego. Èhuni no Keriso'o gemu mae vuovavuë'eje. <sup>7</sup>Keriso'o gemu mae bimuvoromo vuovavuë'iroho sisë uhure javuadoho iae barëjahue'eje. <sup>8</sup>No Keriso'o gemu mae bimuvoromo vuovavuë'ëro èhuni no mae uehorovoromo uvarueje: Iae no i'ovoromo hu'o gemu mae raromonövo'ëjarëjo. <sup>9</sup>No èhi uehorovarue hesi bëhoho no gavaruoho God-ro ajamamu Keriso guomoromo ri'öjë'ëro hiromo röhu maho bogo guomo'l'e hu guomoröhe hesi vöröho ruahö'öjë'ëro. <sup>10</sup>Keriso urimo guomadeje. Èhesi bëhoho hu guomoromo èhuro sisëho ioro'ioere gemu taemadeje. O jaruvoho iae hu hije è hesi bëhoho hu God'o gemu mae hijajëro jiè'ëro. <sup>11</sup>Èhuni jemëro uvore: No'o vuovavuamu èhuro ma-ioro'ioeremu mu sisëho taemë'e javuajëjo. Röhu no i'ovoromo Iesu Keriso'o gemuore javuë'ëro iae God'o gemu mae raromaruëjo.

<sup>12</sup>Èhuni mu sisë uehoro sisë jemesi vuovëvoröhe sinehu nimajoho èho nadi ejahorego èhuro sisëho jemë bogo ruahö'öjëvo'iro. <sup>13</sup>O jemesi öve höre simane rabe sisë öriroho nadi bojamirovoromo mu sisëho vaere. Al'i uvore: No i'ovoromo mu i'e baejë'e aribövie javuajë uvoromo jemesi dë vövöbajo'e aho'o ma-God gemu bojamirovoromo jemesi öve höre simane rabe èhu'o hesi öröro bojamirovoromo mu mae vaere. <sup>14</sup>Mu sisëho jemë bogo ruahö'öjëvo'l'e. Èhesi bëhoho God-are jögoru aharuje è hesi i'uoho bogo bae hesi jëve. God-ro hesi nimoromo huë baejëvoromo jemesi sisëho uehorovoromo vuonugèhajeje. Jemë èhi maro raromarujeje.

**Mu ma hesi darugoremu raromarue jöhoje.**

<sup>15</sup>Jögoru aharue hesi i'uoho bogo bae'i God-are nimoro nosi sisë uehorovoromo vuonugahuë'ooho na no ëhunioho mu sisëho vae'ejo. Bogo mae bogo ëhioho ë'ejo. <sup>16</sup>Jemë'o uehorovore. Jemë ae gö hesi jöhemu ejahoromo hesi muohemu vaejaho'i nëgamu jemesi arijo'arije bojamirovë'ooho ëhuro jemë ë a hesi darugoremu raromo'aruje. Jemë mu sisëmu vae'i nëgamu bojamirovë'ooho ëhuro jemë sisë hesi darugoremu raromoromo vuovoromo sisëro va'o hesi jëve. O God-are jö ejahoromo hesi muemu vaejaho'i nëgamu bojamirovë'ooho ëhuro hesi darugoremu raromoromo hesi nunire mae jëvajeje. <sup>17</sup>Röhu na God mabëhe uave. Èhesi bëhoho urimoho jemë mu sisë hesi darugoremu raromonövarijeje röhu avevejö'ooho jemë God-are jö diehi diehi röjëhijamu hejarijoho ë jöho jemesi dë vövöbajo'e aho'obëhe ejaharujeje. <sup>18</sup>Mu sisë hesi darugoremu raromarijoho God-ro jiovëhadeje. Èhu'ëro ae göehu gö hesi darugoremu hijajëhi ëhi jemëro mu ma hesi darugoremu raromarujeje. <sup>19</sup>Ae göehu gö hesi darugoremu hijajëhi jemëhu mu ma hesi darugoremu raromaruje jö naehu uëvaje hesi bëhoho nasi jöho sama'e huruohë'e jioröhego jemesi uehoroho u'uhëvego bogo avoho hejëni. Urimoho jemëro jemesi öve höre simane rabe aho'o bojamirovarijeje ëhuro va'inumi'e mu o mu sisë gö gö hesi darugoremu raromoromo ëhi jië'e muohemu vaenövo'irarijëro. O avevejö'ooho ëhi jemesi öve höre simane rabe aho'o bojamirovoromo mu ma hesi darugoremu raromoromo God-are mu mahemu vaenövore.

<sup>20</sup>Urimë'i jemë mu sisë hesi darugoremu raromarijevaroho evaroho mu ma hesi darugoroho bogo raromo'i ma-raromarijeje. <sup>21</sup>Ma-raromoromo mu sisë vaejarijoho uehorovoromo javojëge. Röhu evare majare ëhi jië'e mu sisë vaejarijoho ë hesi maho rabe baejarijeje. Bogojiadeje. Èhi jië'e mu sisë vaejë'ooho ëhuro ma-vuovoromo sisëro va'arujeje. <sup>22</sup>O avevejö'ooho God-ro ajëmamu mu sisë hesi darugoremu raromarijoho vuonugo'i God-are darugoremu raromë'e jëve. Èhu'ëro jemë God-are aribövi mae jëvoromo ëhuro ma-ioro'ioeremu maro raromo'aruje. <sup>23</sup>Noro mu sisë vaejeho ë hesi manaho baeromo vuovoromo sisëro va'arujeje. O God-ro hesi huë baejavuaje suvuoroho bojamuego ëhuro no ma-ioro'ioere gemu maro raromarujeje Iesu Keriso nosi Badare ae gemuohuro javuë'ëro.

**God-are jögoru ahoromo vavaeni'ere raromaro  
vuonugo'i Keriso-are aribövie javuaje jöhoje.**

**7** <sup>1</sup>Aganomë sa'a a masijo jabesi mu vae'irarije jögoru hesi öroho jemë gavarujëro jëvë'ëro ëhuni ave jöho iae ga'a'aruje. Ja sa'are hijë'ooho sa'a hesi jögoru uhure hibe va'ojuvo guomavo'iramu jögoru uhuroho bogojavo'ë'e. <sup>2</sup>Bëhoho ëhi jianove. Baru hijë'ooho vaborohuro hu gemu gabe va'ë'e jögorure ëhi uövuë'ëgo. A'i baru guomë'ooho

magonahoho ë jögorehu nijio'iraejadoho iae barëjê'eje. <sup>3</sup>Ëhi jië'ëro baru hijamu sionoho ioro bamë'o'oho aëro uvo'ë'o: Ëmagonahoho önö'e ma-juvë'e magonahe höjo. Al' baru guomë'o'oho jögorehu nijio'iraejadoho barëjê'ego hesi nimoro ae gö baeromo hu'o gemuoro hijë'o'oho bogo önö'e ma-juvë'e magonahe jio'ë'e. <sup>4</sup>Baru mamioho guomamu magonahohuro baru i'e baeromo gemu mae hijajëhi jemë'o ëhi jëvanove. Jemë Kerisore sinohu'o gemuore bimuvorovoromo vuovëv'ëro ëhu'ëro jögoru aharuje hesi i'uoho ma-ioro'ioere gemu barëjêhë'eje ëhuro guomoromo ri'öjade ahu'o gemuoro jemëro raromoromo God-hu nimaje muoho vae avoho'irarijego. <sup>5</sup>Röhu urimë'i nosirire jiaje sisëhemu uehorovarevare evare mu vaeröhe jögoroho no uehorovoromo dë iahuo'ego mu sisëmu vae'i nimonövareje. Ëhi nimoromo sisëho dajo haho'ëro vaeromo ëhuro vuovoromo sisëro va'o hesi javuadeje. <sup>6</sup>Avevejö'o'oho mu vaeröhe jögorehu no nijio'iraejavuadoho Keriso'o gemu mae vuovavuanovë'ëro ma-ioro'ioeremu barëjahuë'eje. Ëhuro ë jögoru aharuje hesi i'uoho bogo bae hesi javue. Ëhu'ëro ijönöho no öri mamioho bogo va'oromo ma-surire jajivë'e jögoroho adahobe God-are muoho ma-sivoho gabe va'i a'i öri i'ore va'oromo God-are Aru'aho hesi darugohuro hesi muoho vaejarueje.

**Mu vaeröhe jögoru adahoromo ëhuro mu sisë hesi bëhi gavarue jöhoje.**

<sup>7</sup>Ësurire jajivë'e jögoru hesi uhure javuadoho iae barëjê'eje. Ëhuni no diehi uvo'ejo. Na no ëma uvo'ejo: Ëjögoroho sisë höjo. Bogo mae bogo ëhioho uvo'ejo. Ëjögoroho bogojio'ibejo Paul na bogo ga'ibejo mu sisë hesi öroho diehi jië'e jiego. Ëhesi bëhoho jögore gemu jajivoromo ëhi uvë'eje: Nadi ae gö hesi böviëni bise'ënioho ganiganimonëjo. Bogo ëhioho jajivo'ibejo naro uvo'ibejo: Ganigani muoho nani mae höjo. <sup>8</sup>Röhu ganigani hesi jögoroho iae jajivë'eje. Jajivë'ëro naro garomu uvodeje: Ëganigani muoho God-ro bijönimaje hö uvamu nasi dë iehamu sisëhuro börömo mae rojomamu avare böviëni bise'ëni ganiganiego avohadeje. O surire jajivë'e jögoroho bogojio'ibejo uehoro sisëho bogo ëhioho rojomo'ibejo. <sup>9</sup>Urimoho ë jögoroho bogo hejê'e ëma hibe rueromo uvodeje: Nani na mae jevajëjo. Al' ganigani jögoroho hejamu mu sisëhuro baejevamu naro biriri'övoromo jögoroho ahoromo <sup>10</sup>uvodeje: Ëhu'ëro na guomo örire jevajëjo. Röhu mami'e God-hu ganigani jögoru bamade hesi bëhoho ëhuro no mae raromo'iröhego. Röhu ë ganigani jögoroho jië'ëro ëhu'ëro sisëhuro baejevamu na guomo örire jevadeje. <sup>11</sup>Guomo örire jevade hesi bëhoho surire jajivë'e jögoroho na hejê'ëro ëhu'ëro ë mu sisëhuro sareremiromo dë iehamu naro jögoroho ahamu ëhuro guomo örire jevadeje.

<sup>12</sup>Röhu ë surire jajivë'e jögoroho aho'obëhe God-aro jioromo rovë'eje. Ëhesi jöe gö gö God-ro bamadeje noro mu mae vaejego marëjavuoröhego. Ëhu'ëro ë jöho iae maeje. <sup>13</sup>Mae jië'o'oho na no ëma uvo'ejo: Jö mahuro



ëhuro na ijumevamu guomo örire jevade höjo. Bogo ëhioho uvo'ejo. A'i uehoro sisëhuro ëhuro ë'adeje. Uehoro sisëhuro ë jö maho huotovoromo ijumevamu guomo örire jevadeje. Ëhesi bëhoho God-ro nimadeje no samaro garöhego sisë hesi bëhoho i'u'e mae jiego. Hu nimadeje jögoroho jioromo ëhuro mu sisëho börömoræröhego.

**Uehoro ma'o uehoro sisë'o umogirohaje ë hesi jöhoje.**

<sup>14</sup>Röhu no gavaruoho God-are jögoroho hesi Aru'ahohuro bojamuaje jöjeje. Röhu na bogo hesi Aru'aho ejahaje aho jevo'i sino hesi mu sisë eromo hesi darugoremu hijaje ae jeve. <sup>15</sup>Ëhuni na uvajeje: Naro diehi ë'ego ë'aje höjo. Mu mae negajoho bogo vae'i a'i mu sisë bijönegajoho ëma vaejajeje. <sup>16</sup>Röhu naehu mu sisë vaeromo God-are jögoru ahajoho bijönegego ëhuro na uvajeje: God-hu bojamuade jögoroho iae maho höjo. <sup>17</sup>Ëhi jië'ëro bogo naehu nimoromo sisëho vae'i a'i uehoro sisëro dëre rojomego ëhuro vaejajeje. <sup>18</sup>Na gavajoho uehoro maho nasiriroho bogo mae bogoje. Ëhesi bëhoho nasi dëre uehoro mami jiobe rovadoho ëho sisëmuje. Na ëhi gavaje hesi bëhoho na mu mae vae'i negajoho bogo vae hesi jeve. <sup>19</sup>Mu mae vae'i negajoho ëho bogo vae'i a'i mu sisë bijönegajoho ëho iae na vaejajeje. <sup>20</sup>Na bijönegaje muoho ëma vaejë'ëro ëhuro bogo naehu nimoromo vae'irögoru uehoro sisëhuro nasi dëre rojomego ëhuro vaejajeje.

<sup>21</sup>Ëhu'ëro na gavajeje aviëhi jië'e muoho jiego. Na mu mae vae'i negë'iroho mu maho bogo rue'i mu sisëhuremu nasirire rovajeje. <sup>22</sup>Nasi dë vövöbajo'ere God-are jögoroho negajeje. <sup>23</sup>Röhu na gavajoho uehoro göhuro nasi sino haho'e ruahö'öjevajeje. Ruahö'öjevoromo God-are jögoru simanehu nimajohu'o umogihorovajeje. Umogihorovoromo ëhuro sino haho'ere jiaje sisëhuro na ruaho'amoniagegajeje. <sup>24</sup>Asë'e vaevë'e jevaje. Sisëhu sino haho'e ruahö'öjevo'ego guomevo hesi jevajoho raro ajemi'iramu maho jevo'ë'e. <sup>25</sup>Röhu na God mabëhe uave. Huro ua'iramu Iesu Keriso nosi Badaro ajemi'iramu mae jevo'ë'e.

Ëhu'ëro jië'ëro na ëhi jeve. Naro nasi uehoroho bojamirovoromo God-are jögoroho ejahajeje. Röhu sisë nasirire jiobe rovadohuro mu sisë hesi jöhu'o ejahajeje.

**God-are Aru'aho baeromo ëhuro mae raromarue jöhoje.**

**8** <sup>1</sup>Röhu jaruvoho Iesu Keriso-are ae gemuoho javuë'oho mu sisë hesi i'uocho bogo bae hesi javue. <sup>2</sup>Urimoho ja mu sisëmu vaeromo guomo örire mu juvonövaneje. Jaruvoho ja Iesu Keriso-are ae gemuoho javë'ëro i'ovavuaje Aru'ahohuro ja ajamiromo ë sisëhu ruahö'öjavadoho bisihö'öjamu mae javë'eje. <sup>3</sup>God hu eni jië'ëro hesi Harihu Maho nugö'öjadeje araeromo sino haho'e baeromo no a sisë javuajëhi hu ëhi jioromo rueromo sisëni guomoröhego. Ëhi'amu ëhuro nosirire jiaje sisë hesi darugoho

barējahuadeje. Noehu mu vaeröhe jögorohuro bogo ehuro sisë hesi darugoho barējahuadeje. Sisë nosirire jië'ëro jögoru hesi biriroho bogojiadeje. <sup>4</sup>Röhu God-hu sisë hesi darugo ëhi tugohahuade hesi bëhoho hu nimadeje noro God-are jögoru hesi mu maho aho'obëhe vaeröhego sino hesi sisëhu nimajoho no bogo e'i God-are Aru'ahuhu nimajëhi ëhi vaejaruëro javuë'ëro. <sup>5</sup>Sinehu nimaje sisë ejë'o ho ë hesi muohuremu uehorovarueje. O God-are Aru'ahuhu nimajëhi vaejë'o ho Aru'ahuhu uövujohuremu uehorovarueje. <sup>6</sup>Nosirire jiaje sisëhuremu uehorovë'o ho ehuro no vuovoromo sisëro va'arueje. A'i God-are Aru'ahuhu uövujohuremu uehorovë'o ho ehuro ma-ioro'ioere gemu huë mae raromarueje. <sup>7</sup>Nosirire jiaje sisëhuremu uehorovego vuovavuae hesi bëhoho ëhi jië'e uehoro sisë baejë'o ho God-are jögoroho bogo ejaharujeje. Ejaho'iröhoho bogo eni javuajeje. Ehuro God'o muorovarue aribövie javuajeje. <sup>8</sup>Nosirire jiaje sisëhuremu uehorovë'o ho God-hu nimaje muoho bogo biroho hesi javuajeje.

<sup>9</sup>Röhu jemë bogo ehioho ë'arujeje. Jemë sinehu nimaje sisëho bogo e'i a'i God-are Aru'ahuhu nimajëhi ëhi vaejarujeje God-are Aru'ahoho jemesi dë vövöbajo'ere mami'e abo gemu mae hijë'ego. Ae rahu Keriso-are Aru'aho dë vövöbajo'ere bogojië'o ho hu bogo Keriso-are ahoje. Röhu hesi Aru'ahoho jemesirire jië'ego ehuni huhu nimaje jöho iae ejaharujeje. <sup>10</sup>Keriso jemesi dë vövöbajo'ere jie. Ehü'ëro jemë sisë vaejarujohuro jemesi sino haho'o ho iae vuovëho hesije röhu jemë God-are nunire mae riravarujohuro jemesi aru'ahoho biririvëhego raromarujeje. <sup>11</sup>Röhu God-ro Iesu ajamamu guomoromo ri'öjajadeje. Ehuni hesi Aru'ahoho jemesirire jië'ëro God-hu Keriso ajamamu guomoromo i'ovadëhi jemesi vuovo sinohu'o ëhi ajëmi'iramu i'ovëvo'ë'e God-are Aru'ahohuro jemesi dëre abo hijë'ëro.

<sup>12</sup>Ëhi jië'ëro noehu mu vae'iröhoho iae jiahue. Röhu nosi sinehu nimaje mu sisëho ëho bogo nosi muehuje. <sup>13</sup>Ëhi jië'e sisë vaejë'ohuro ehuro jemë ioro'ioere muovëvo'ë'e. A'i God-are Aru'aho hesi birire baeromo jemesi sino hesi mu sisë mu'uroho bogo gavanovë'o ho ehuro jemë ma-ioro'ioere mu raromo'aruje. <sup>14</sup>Ae rahu God-are Aru'aho ejahobe va'ë'o ho ë aribövioho God-are aboji harihu'e jio'ame. <sup>15</sup>God-are Aru'aho baejarijohuro jemë bogo tövo rëmo'ego röhu maho sisëroho raromoromo juhuonibijioho'irögoro a'i God-are Aru'ahohuro jemë ajëmi'jë'ëro hesi aboji harihu'e jëve. Ehuni no God-are örire uavarueje: Asë'e Apajo. <sup>16</sup>Noehu ëhi uavarue hesi bëhoho God-are Aru'ahohuro nosi aru'ahoho ajamuiromo uövuaejeje: Jemë iae God-are aboji harihu'o mae jëvajejo. <sup>17</sup>No hesi aboji harihu'ëro javuë'ëro no God nosi Vavu hesi maho bae hesi javue. Kerisohu baejajëhi no'o ëhi bae'ëjo. No Keriso'o huë vavaene baejaruëro jië'ëro ehuro hu'o gemuore aji maho bae'ëjo.

### U'emu God-are aji ma baeröhe jöhoje.

<sup>18</sup>Na uve: Huë vavaene jaruvo baejaruoho ma-bise'e jio'ego bogo uehorovo'i a'i God-hu röjahuijigo garöhe aji mabëhoho ëho bö Römo mae höjo. <sup>19</sup>Röhu

vaevè'oho sa'ae mie bövie bise'e God-hu bamadoho bogo eni jiobe ruejuvo God-ro hesi aboji harihu'oho va'orahoro bamavuo'iramu èho ma-maro jio'amo'è'e. <sup>20</sup>Èhesi bëhoho God-ro uvadeje: Sa'ae bövie bise'e sisèrè'amo'ajëjo. Bogo hesi èma sisèrè'amobe rue'i God-ro hesi nimoromo sisèrëjïro uvadeje hujeji avohego marè'amoröhego. <sup>21</sup>God-hu bamade bövioho bise'oho jaruvoho èhi ma-sagohoriemu sagohoribe va'ajeje. U'emu God-ro avoho'amo'iramu èhi jiobe va'ajoho iae barè'irögoro huro i'ovo'amo'iramu hesi aboji harihu'e ma-maro javuoröhëhi èhi huhu bamade bövioho bise'oho maro jio'amo'è'e. <sup>22</sup>Vaevè'oho iae no gavö God-hu bamade bövioho bise'oho sisèrëbe rovè'e jio'ego ijönö mae jio'amo'iè'ëro. <sup>23</sup>Sa'ae bövie bise'e bogo èhemuoho sisèrè'i röhu huhu hesi Aru'aho aevo'i suvuoramuamu baejare aribövioho no'o sisè'i huè vavaeni'e raromè'ëro hara'uè'i mueberomo raromö ijönö God-ro hesi aboji harihu'oho no avohavuoromo nosi sino haho'e aho'obèhe i'ovavuego ma-maemu javuoröhego. <sup>24</sup>Èhi mae javuoröhoho èho noro muebejïro God-ro ajamuiromo maro bamavuè'eje. Mue gö gö no avevejö'e nunehu ga'amaruoho èho bogo ga'amo'i muebejarueje iae mami'e gavaruëro. <sup>25</sup>A'i mae javuo'iröhoho nunoho bogo ga'i ma-raromoromo muebejaruëro jiè'ëro èhuni ga'irögoro biririvoromo raromoromo muebebe va'arueje.

<sup>26</sup>Röhu no u'uhavuè'ëgo God-are Aru'ahohuro nosirire rueromo ajamuijajeje. Èhesi bëhoho God-are örire diehi avoho ato'iröhoho no dadivavue. Dadivavuego God-are Aru'ahohuro hesi ajamuiromo nosi jöëni huè vavaene börömo bëhe baeromo sisè maro hara'uoromo èhuro God-are örire èninamijajeje. Huhu hara'uoromo èninamijaje jöho aho è jöho bogo ato hesi javue. <sup>27</sup>Röhu God-hu dë vövöbajo'ere bijioho gövuajohuro hesi Aru'aho hesi uehorohu'o iae gavajeje rabëni God-hu nimajëhi hesi Aru'ahohuro èhi jiè'e uehoroho baeromo hesi aribövi nosi jöëni èninamijajejo.

<sup>28</sup>No gavaruoho ae rahu God rajahijè'iroho mu mae mu sisè huè mae huè sisè jabesi örire rovego röhu God-ro jabumè ajëmiromo huè mahu'o huè sisèhu'o aho'obèhe avohèhajeje èhuro ijönö jabumè mae jëvo'iröhego hesi nimadëhi rinëgade aribövüero jëvè'ëro. <sup>29</sup>Èaribövioho urimè'i God-ro söjëgo'irögoro uehorovëvadeje. Uehorovëvoromo hesi simanëro mevoromo uvadeje: Hujeji è aribövioho naro tarioromo baejèvo'ejöjo èhuro nasi Harihu ma va'ène jëvoröhego. Èhi jiè'oho jabumè ijoraje aho'obèhe jëvo'i nasi Harihoho murioho jio'a'ajëjo. Mevoromo èhi uvadeje. <sup>30</sup>Èaribövüe gemuoho mevoromo röhu hesinö rinëgadeje. Rinëgoromo röhu jabesi jö sisèho uehorovoromo vuonugèhamu hesi nunire mae riravareje. Hesi nunire mae riravamu huro baejëvoromo aji mare rëmadeje.

**God-hu dë vövöbajo'ere no uehorovauaje muoho èho  
a göehu o mu göehu bogo aho'iröhe jöhoje.**

<sup>31</sup>God-hu èhi ajamuijadoho no diehi uehorovo'ejo. Iae no èhi uvo'ejo: God nosi dönö jiajoho raro no bisihö'öjavuo'ajëjo. <sup>32</sup>God bogo uvadeje:

Nasi Harihoho maego bogo bojëmi'ejö uvoromo nijio'irae'i a'i Harihoho nugö'öjajeje ae aho'obëhe nosi jöëni huë vavaene baeröhego. Hesi Harihoho ëhi bojamuij'ëro ëhuni noro birivoromo uvarujeje: Hesi suvuro börömo mami'e bojamuij'ëro ëhuni suvuro ioro'iorohu'o iae bojamui barë'ajëjo. <sup>33</sup>God-hu baejavuade aribövi nosi jö sisëho raro jövo'ë'e. Jövoröhe aho bogoje. Rabëni God-ro nosi sisëho avohahu'ëro uvajeje: Jemë mae jëvájëjo. <sup>34</sup>O raro uö'ë'e: Sisë'e jëvaje sisëro va'ohëjo. Èhi uö'iröhe aho bogoje. Rabëni hesi bëhoho Iesu Kerisoro guomadeje. Guomoromo röhu ri'öromo ajiomë'ëro God-are övo manö hiromo nosi jöëni God-are örire jöe majahijajeje. <sup>35</sup>Kerisoro no dë vövöbajo'e aho'o uehorovavuoromo ajamuijajeje. Uehorovavuoromo ajamuijaje öroho raro tugohahu'ë'e. Aho bogo. Huë vavaeni bövi bise'o rovë'oho ae göehu ijumavuë'oho ie o niögu suhi'e bogojavuë'oho vörö'ere va'ë'oho aehu bijuëmavamu vuovë'oho bogo ëhuro tugohahu'ë'e. <sup>36</sup>Iae ëhi jië'e mu sisëho nosi örire rovajeje. Èjöhö God-are surire ëhi uvë'eje:

God no jasi ariböviëro javuë'ëro ëhuni aëro vae majae muo'amavuo'ië'ego no vöröre ma-raromarue höjo.

Sheep rinovoromo bijuëmo'ië'aruëhi aëro nosi örire ëhi ë'arue höjo.

<sup>37</sup>Iae no ëhi javue. Röhu rabe rabe rovë'iroho Kerisoro no uehorovavuoromo ajamuijago ëhuro no ruahö'ö avohoromo ma-mae javuajeje. <sup>38</sup>Èhesi bëhoho na mae uehorovoromo uvajeje: Huhu dë vövöbajo'e aho'o uehorovavuoromo ajamuijaje öroho mu gö gö rovë'oho bogo tugohahu'ajëjo. Vuovavuë'oho o ave sa'are raromë'oho anerae maja aru'ahe vörö'e mue gö gö rovë'oho mu rabu rabu jaruvo o u'emu rovë'oho <sup>39</sup>noehu dö mare ajiomë'oho o sa'a gago ëgobövire abuejë'oho bövie bise'e dinö'e dinö'e jiajoho rovë'oho God-hu uehorovavuae öri Iesu Keriso nosi Badarire röjahuijajoho ëho bogo tugohahu'ajëjo.

### God-hu hesi nimoromo Israel rajo hesinö baejëvade jöhöje.

**9** <sup>1</sup>Na Keriso-are ae gemuohuro jevë'ëro jö mae majëhi'ië'e sareri'e jöhö bogo. God-are Aru'ahohuro nasi dë vövöbajo'oho ajemiromo avoheho'ego herovoromo na jö mae majëhi'ië'e. <sup>2</sup>Huë vavaene na bogo bise'o vadu'oho baeromo majae ëhi vavaenegajeje. <sup>3</sup>Nasi sa'a raje ö mueno'e gemuoho jëvanovo'ego jabesi jöëni vavaene baeje. Èhesi bëhoho jabumë Keriso bogo mae uehorovoruomajeje. Röhu jabesi aru'ahohuni na böröme uehorovevo'i nasi sinoho ma-bisemu uehorovajeje. Èhuni na uve: God-ro sisë bojemiromo Keriso-are bëhiroho rori'o babu'öjevego nasi sa'a rajohuro aevoromo Keriso mae uehorovoruomo'ibejajo ëhuro iae mae jevo'ibejajo. Jabesi jöëni ëhi dë vövöbajo'e aho'o uehorovëvoromo vavaenimajeje. <sup>4</sup>Nasi sa'a rajoho Keriso bogo ma uehorovarueje röhu huë mabëhe God-are örire baerumë'eje. Jabumë Israel rajo God-hu baejëvade aribövie jioruome. Huro jabumë hesi aboji harihu'e vaejëvadeje. Hesi

aji maho rōjēhijadeje. Hesi jōgoru maho bojēmiromo uēvadeje: Iae na jemē muebejēvo'ejōjo. Mu vaerōhe jōgoroho bojēmadeje. Osa bōrōmore rueromo hu rajahi'irōhe ōroho rōjēhijadeje. Ijonō mae ajēmi'irōhe jōho bojēmadeje. <sup>5</sup>Jabesi hijo miono'o'ho God-are a masije jēvadeje. Bōrōme namiromo ajamuaje aho Keriso jabesi sa'a raje gemuoho jiadeje. Keriso hu bogo ma-aehu jio'i hu God jiē'ēro sa'ae bōvie bise'e muebejajego ēhuni noro hesi ōrire rajahiemu rajahibe va'ejo.

<sup>6</sup>Iae Israel-are ujo ōmo'ōmoho noro ēhi jiē'e mu maho baejē'e javue. Rōhu hesi ujoho ma-ae gemuēro gemuēro Keriso mae uehorovo'i a ioro'ioroho bogo ma uehorovarueje. Bogo ma uehorovarueje rōhu Israel-are ujo muebejavuorōhēro God-hu uvade jōho bogo barējē'eje. Ēhesi bēhoho Israel-are siono baeromo mu ma bōvi bise'o baejarue aribōviahuremu God-ro muebejavuo'i uvadeje. Rōhu ēhi jiē'e aribōvioho bogo aho'o'ho jio'i ma-gemu gemu javue. God-hu Israel-are mu ma baejarue aribōvi muebejavuo'i uvadēhi ēhi muebejavuajeje. Ēhuni Israel-are ujo muebejavuorōhēro uvade jōho bogo barējē'eje. <sup>7</sup>Gōho Abraham-are ujoho aho'obēheje rōhu ujo ioro'ioroho hesi mu maho bōvioho bise'o'ho bogo baerumē'eje. Ēhesi jōho God-hu Abraham uavadoho God-are surire jajivoromo uvē'eje: Jasi harihe Isaac'o hesi ujohu'o ē aribōviahuremu jasi sionoho baeromo bōvioho bise'o'ho baebe va'i jasi ujo ioro'ioroho bogajo. Ēhi uvē'eje. <sup>8</sup>Ējō hesi bēhoho bogo Abraham hesi arijo'ēro ēma nimoromo baejade harihohu'o ē harihu hesi ujohu'o God-are aboji harihu ōmo'ōmehu jio'i a'i God-hu Abraham bojami'i uavade ujo ōmo'ōmoho ēho jaburo Abraham-are sionoho baejarueje. <sup>9</sup>God-ro Abraham harihe bojami'i majahiromo uavadeje: Evare majare na vuonorō'ō rue'iramu Sarah harihe raho'a'ajējo. Ēhi uvē'eje.

<sup>10</sup>Abraham-are harihu gōhuremu Abraham-are sionoho bae'irōhego ēhi uvadeje rōhu bogo ēhemu jio'i a'i ijonō Rebecca harihe niō'i huodi'e dēre jēvadeje. Harihu niō'i jabesi vavuoho gemu jiadeje. Hu nosi hijo miono'e Isaac jiadeje. <sup>11-12</sup>Rōhu harihe niō'i bogo rēhēvē'e dēre jēvamu mu maho o mu sisēho bogo vaejē'iro evare majare God-ro jabesi vēmoho Rebecca uavadeje: Naro ijorajohemu ajami'iramu bōrōme jio'iramu muriohuro bise'e jioromo ijorajo hesi muoho vaejahonōvo'ajējo. Mu ma o mu sisē bogo vaejare majare harihe gemu ajami'i uvade hesi bēhoho ēhuro huhu nimadēhi ēhemu uehorovoromo ae baejēvorōhēni hu bogo aehu mu ma vaejaruoho gēromo rinēgo'i hesi nimoro ēma rinēgajēro jiē'ēro. Iae ēhuni mu bogo vaejare majare harihe gemu ajami'i uvadeje. <sup>13</sup>God-hu ijoraje Jacob ajami'i murie Esau bogo ajamijade jōho God-are surire jajivoromo ēhi uvē'eje: Na Jacob nego'i Esau bijōnegade hōjo. God-ro ēhi uvē'eje.

<sup>14</sup>Ēhi jiē'o'ho no diehi uvo'ejo. Na no ēma uehorovoromo uvo'ejo: God-hu a sisēro jiē'ēro sisē'i uehorovoromo ēhioho ē'ade hōjo. Ēhi

jië'oho jö sisëgo bogo ëhioho uvo'ejo. <sup>15</sup>Ëhesi bëhoho God-ro Moses uavadeje: Di aribövi sisë jëvajoho huë baejëvo'i negë'oho ë aribövioho huë baejëvo'ejöjo. O di ariböviohuni na vavaenimo'i negë'oho ë ariböviohuni vavaenimo'ejöjo. <sup>16</sup>Ëhu'ëro jië'ëro God-hu hesinö rinaguaje hesi bëhoho bogo noehu nimoromo biririvoromo muoho vae'i a'i huro noni vavaenimoromo rinaguajeje. <sup>17</sup>God-hu sisë a börömo Pharaoh-are örire jö majahijade jöho God-are surire jajivoromo ëhi uvë'eje: God naehu ja böröme vaejavoromo döro bamavode hesi bëhoho naro jasi sisë hesi i'uoho bojamiromomo ehuro nasi vöröho ae röjëhijego sa'ae göre göre raromarue aribövioho aho'obëhe nasi ihoho hebe va'oröhego. <sup>18</sup>Ëhu'ëro jië'ëro God hesi nimë'oho a ioro'ioro jabumëni vavaenimoromo hesinö javuojöro gagovavuo'i a ioro'ioroho ma-rëmajeje jabesi nimoromo biriri'övoromo mu sisëhemu vaenövoröhego.

**God-hu dë vörönimoromo i'u bojamuibe  
noni vavaenimobe va'aje jöhoje.**

<sup>19</sup>Ëhu'ëro jië'ëro nani jero ae gö jö sisë uehorovoromo nasi jöho ahoromo sarerivoromo ue'a'anue: God-ro hesi nimoromo ramuë'ëro ëhu'ëro noro biriri'övoromo mu sisëho vaejarue höjo. Noehu mu sisë vaejaruoho ëho bogo nosi sisëhu jio'i God-hu nimade muoho höjo. Hesi nimade muoho bogo aho varijënoho javuego ehuni no mu sisëho vaejarue höjo. Ehuni God-ro sarerivoromo ëma uövuaje höjo: Jemëhu mu sisë vaejarujoho jemesi sisë höjo. Ehö bogo nosi sisëho jio'i God-ro hesi nimoromo ramuë'ëro ëhu'ëro no mu sisëho vaejarue höjo. <sup>20</sup>Jaehu ëhi jië'e sareri'e jö majehijë'oho naro ja ua'ejo: Ja ma-ae javajëjo. Ja ma-a javë'oho röhu ja rabëni biriri'övoromo God-are öriroho ëhi jië'e jö sisëho jövanuëjo. No sa'ae hu rama avoharuëhi ëhi javuo'i God hu rama avoho'amaje aho va'ëne jië'ego ehuni no bogo ri'öromo ua'ëjarëjo: Ja rabëni no ehioho avohavuane höjo. Bogo ehioho ua'ëjarëjo. <sup>21</sup>Ja'o uehorovone. Rama avoho'amarue ariböviehu sa'a mugöru baeromo jabesi nimoromo avohë'oho iae maeje. Nimë'oho sa'a mugöre gemu baeromo röhu ramae niö'i avohëvo'ë'e rama göho maego maja börömhuni runo'e bamo'irögoro göho sisëgo majae ëhi ë nemonövo'iröhëro.

<sup>22</sup>Ëhu jö hesi bëhoho God no avohavuaje aeje. No avohavuaje aëro jië'ëro ëhu'ëro jië'ëro hu hesi nimoromo ë'ë'oho iae maeje. Hu nimadeje huhu a i'u bojëmi'iröhe vöröhu'o darugohu'o ae aho'obëhe röjëhi'iröhëni. Ehuni huhu dë vörönimego sisërërohe aribövi jabesi öriroho i'uoho bogo burëroho bojëmi'i ma-biririvoromo gë taemobe rovadeje ijönö i'uoho bojëmi'iröhëni. <sup>23</sup>Ma-gë taemobe rovade hesi bëhoho hu nimadeje hesi aji mabëhe nosi örire röjahui avoho'iro rabëni hu noni vavaenimaje aribövie javuë'ego. Noehu hesi aji baeröhego huhu huë baeromo avohavuade aribövie javuë'ego. <sup>24</sup>Jew rajo ioro'ioroho no hesinö javuojöro rinaguade

aribövie uëve. Röhu bogo Jew rajoho gemu rinaguo'i a'i sa'a gö gö raje a ioro'iorohu'o rinëgë'eje. <sup>25</sup>God-hu sa'a ioro'ioro rajo hesinö jëvojöro rinëgoröhe jöho urimë'i Hosea-ro God-are surire jajivoromo uvë'eje:

God-ro uvajëjo: Ëaribövioho bogo nasi aribövie jëvajoho  
ijonö naro uë'ejöjo: Ëho nasi aribövie jioruomajëjo.  
Ëaribövioho bogo nasi huë baejëvaje agane jëvajoho  
ijonö naro uë'ejöjo: Naehu huë baejëvaje agane jioruomajëjo.

<sup>26</sup>Di sa'are ariböviohuro henövare God-ro uë'ego: Jemë bogo nasi  
ariböviehu jëvajë'ego henövaroho  
ë aribövioho naro uë'ejöjo: God darugo'o hijaje a nasi aboji harihu'e  
jëvajëjo.

<sup>27</sup>God-hu sa'a ioro'ioro rajo rinëgade hesi jöho ëhi jio'i röhu Israel rajo jabesi jö Isaiah-hu darugo'o uvade jöho God-are surire jajivoromo ëhi uvë'eje: Nani Israel rajoho nie'u va'ëne ae jëvo'ajëjo röhu ae ma-vemino'e i'uoho bogo bae'i mae jioruomajëjo. <sup>28</sup>Ëhesi bëhoho God-ro sa'ae aho'o jabesi sisëho ma-burëro mevoromo i'uoho ma-ioro'ioeremo bojëmi'ajëjo.

<sup>29</sup>O Isaiah-ro ave jöhu'o jajivoromo uvadeje:

Jögoru eni jië'e ae Bada God-ro noni a uje gemu gemu bogo  
vuonugahuo'ibejajo

Sodom amo barëjadëhi no'o ëhi barëjavuo'ibejajo.

Gomorra amo sisërëjadëhi no'o ëhi sisërëjavuo'ibejajo.

Isaiah-hu urimo uvadëhi avevejö'oho Israel rajoho no ëhi ae ma-gemu gemu God-are aribövi mae javue.

### **Israel rajehu Keriso bogo ma uehorovarue jöhoje.**

<sup>30</sup>Ëhi jië'oho no diehi uvo'ejo. No ëhi uvo'ejo: Israel rajoho bogo a'i sa'a ioro'ioro rajoho bogo sivoho gabe rovere höjo God-are nunire mae riravoröhoho. Ëhi höjo röhu jabumëro Keriso-are örire mae uehorovoromo ëhuro God-are nunire mae riravo'iröhe öroho iae baejë'e höjo. <sup>31</sup>Sa'a ioro'ioro rajohuro baejare höjo a'i Israel rajohuro uvare höjo: No God-are jögoru ejahë'oho ëhuro hesi nunire mae riravo'ëjarëromo God-are jöho ejaho'i sivoho gabe rovaroho mae riravo'iröhe öroho bogo baejare höjo. <sup>32</sup>Bogo baejare hesi bëhoho bogo uvareje: Kerisoro gemuëro ajamui'iramu mae javuo'ajë uvo'i a'i ömo gavareje ga'i avohorovë'ëro God-are nunire mae riravo hesi jëvego. Ëhi jië'e öroho nahoromo bogo biroho'i God-are munë Iesu bijönimoromo hesirire munëro biberovanovareje. <sup>33</sup>Keriso munë va'ëne jiaje jöho uhu'e jajivoromo ëhi uvë'eje:

Ëhuro gahëjo. God naro munë va'ëne aho Zion bamajëjo.

Aëro hesirire ro biberovo'aruëjo.

Hesirire ro rireromo'aruëjo.

A'i ae rahu ë aho mae uehorovë'oho bogo javojimo ga'a'ajëjo.

**10** <sup>1</sup>O asë'e aganomë nasi dë vövöbajo'oho aho'o nimo avohoromo God-are örire ëninamijajeje nasi Israel sa'a rajohuro God-are i'uoho bogo bae'i ma-marö va'iröhego. <sup>2</sup>Ëhesi bëhoho naro jabesi muoho garomo uëve: God-are muoho nimo avohoruomaje höjo. Röhu bogo ma garomo ë'oruomaje höjo. <sup>3</sup>God-hu nosi iho avohahuaje öroho bogo gavanovo'i sarerivoromo uvoruomë'eje: No mu mae vaejë'oho God-ro göromo nosi sisëho uehorovoromo vuonugo'iramu hesi nunire mae riravo'ejarëromo jabesi birivoromo God-are jögoroho ejaho'i ë'o gavë'eje. Ëhi'oromo God-hu nosi sisë avohahuego hesi nunire mae riravo'iröhe jöho bijönibijöhë'eje. <sup>4</sup>Ëhesi bëhoho aëro sarerivoromo uvoruomajeje: No God-are jögoru ejahoromo mu mae vaejë'oho ëhuro hesi nunire ma-mae riravo'ejarëjo. Ëhi uvoruomajeje. Röhu ae rahu Keriso mae uehorovë'oho ijönöho bogo ëhioho uvo'i a'i uvarueje: Hesi Kerisoro ajamui'iramu God-are nunire riravo'ejarëjo.

**Israel rajohu'o sa'a ioro'ioro rajohu'o Keriso mae uehorovego  
God-hu bæjavuoromo maro bamavuaeje jöhoje.**

<sup>5</sup>Jögoru ejahoromo God-are nunire mae riravo'iröhe ë hesi jöho Moses-ro jajivoromo uvë'eje: Ae rahu jögoru e barëjë'oho ëhuro maro raromoruomo'ajëjo. <sup>6</sup>Röhu God-are jögoru ejahoromo hesi nunire mae riravo'iröhe ë hesi darugoho bogo nosirehu jio'i a'i Keriso mae uehorovoromo God-are nunire mae riravo'iröhe öroho iae nosirire jie. Ëhesi jöho God-are surire jajivoromo ëhi uvë'eje: Nadi jemesi simanoho uehorovoromo uvorëjo: No diehi'oromo ö'idöroho iojiomo'ejarëjo. Ësurire jö hesi bëhoho uöromo ë'adeje: Nadi uvorëjo: No diehi'oromo iojiomo'ejarëjo ëhuro Keriso hu'irae bæeromo vuonorö'ö ruvebijego huro no ajamui'iröhego. <sup>7</sup>O jö göho nadi uvorëjo: No diehi'oromo vuovë'e ariböviehu raromaruiroho abue'ejarëjo. Ësurire jö hesi bëhoho uöromo ë'adeje: Nadi uvorëjo: No diehi'oromo vuovë'e ariböviehu raromaruiroho abue'ejarëjo ëhuro Keriso hu'irae barojomego ajamui'iröhego. <sup>8</sup>Keriso-are muoho bogo rori'ohoje. A'i God-are surire jöho ëhi uvë'eje:

God-are jöho iae jemesirire höjo.

Hesi jöho dë vövöbajo'ere jëvë'ëro jemesi jö'ehu ato'irarijoho höjo. God-are jö hesi bëhoho Keriso mae uehorovoröhego noehu majëhijarue jöho uöromo ë'adeje. <sup>9</sup>Jaehu dë vövöbajo'ere mae uehorovoromo uvë'oho: God-ro Iesu ajamamu guomoromo ri'öjade hö uvoromo röhu mae uehorovanue jö jasi jö'ehu a huruoho majëhiromo uëvë'oho: Iesu gemu Bada hö uëvë'oho bogo sisëroho va'i maro hi'a'anue. <sup>10</sup>Dë vövöbajo'o o jö'o jabesi bëhoho dë vövöbajo'ere noro Iesu mae uehorovoromo ëhuro God-are nunire mae riravarueje. O jö'ëro no Iesuarue jöho ae huruoho majëhiromo ëhuro bogo sisëroho va'i maro va'o hesi javue. <sup>11</sup>Ëhi jië'e jöho God-are surire jajivoromo uvë'eje: Ae rahu ë aho mae uehorovë'oho



bogo javojimo ga'a'ajëjo. <sup>12</sup>Ësurire jöho sa'ae aho'obëhe aribövi nosi jöhoje. Jew rajo ariböviohu'o sa'a ioro'iorohu'o bogo göho göho javuo'i ma-gemuoho javue. Badaro gemuëro böröme namiromo ae aho'obëhe muebejavuoromo göröhe di ahuro huro ajamijöro ua gavamu gövuë'oho no ae aho'obëhe mabëhe ajamuijajeje. <sup>13</sup>God-are surire jöho ëhi gemuoho uvë'eje: Ae rahu Badaro ajamijöro ua gavë'oho ajëmi'iramu bogo sisëroho raro'mo'i maro raro'mo'aruëjo.

<sup>14</sup>Ëhi jie röhu aehu Bada Iesu bogo ma uehorovë'oho ajamijöro diehi ua ga'ë'ö. Ua ga'iröhe öroho bogoje. O hesi jö bogo hejë'oho diehi mae uehorovo'ë'ö. Mae uehorovo'iröhe öroho bogoje. O aehu hesi jö bogo majëhijë'oho diehi he'ë'ö. He'iröhe öroho bogoje. <sup>15</sup>O God-hu a bogo rëmö'öjamu rovë'oho hesi jöho diehi majëhi'ë'ö. Majëhi'iröhe öroho bogoje. God-are surire jöho ëhi uvë'eje: Jö ma barovarue aribövioho mabëhe rovego gëvarue höjo. <sup>16</sup>Mabëhe rovego gëvarue hö jajivadeje röhu Jew raje ae aho'o bogo a'i ma-gemuëro gemuëro Iesuare jö maho ejahë'ejö. Urimë'i Isaiah-ro jöe gemuoho jajivoromo uvë'eje: Bada rahuro nosi jöho mae uehorovë'e höjo. Ae vemino'ëro ejahuë'e höjo. <sup>17</sup>Ëhu'ëro jië'ëro Keriso-are jöho majahuijego ëhuro no hejarueje. Heromo ëhuro no mae uehorovarueje.

<sup>18</sup>Ëhi jie röhu naro uëve: Na Israel rajoho hejë'e höjo o bogajo. Iae jabumë hejareje. God-are jö hejaro ho iae hesi surire jajivoromo ëhi uvë'eje:

Jabesi huëho sa'a viture viture he barëjë'e höjo.

Jabesi jöho maja rojomajire maja beva'ajire rërirae barëjë'e höjo.

<sup>19</sup>Röhu ave jöhu'o uë gë'ejo. Na Israel rajoho God-are jö bëhoho gavare höjo o bogajo. Iae jabumë bëhoho gavareje röhu bogo ejareje. Urimo Moses-ro God-are surire jajivoromo uvë'eje:

Jabesi sivu sivue raromarue aribövioho God naro ajëmi'iramu

Jew rajoho jemëro gëromo dë v'lehëgo'iramu uvo'a'arujëjo:

God-ro rabëni jabumë ajëmi'i no bogo ajamuijaje höjo.

O God na bogo avoho gevarue aribövioho naro ajëmi'iramu

Jew raje jemëro jabumë gëromo dë vörönimo'arujëjo.

Ëhesi bëhoho Israel rajohuro God-are jöho iae hejareje röhu bogo ejahareje. <sup>20</sup>Ëhi jië'e jöe gemuoho Isaiah-ro ma-sama'e huruoho jajivoromo uvë'eje:

Bogo birohevo'i nahevare ariböviohuo God na birohevare höjo.

Nasi jöëni bogo uë gëvare aribövioho naro jabesi örire röjahirovamu gevare höjo.

<sup>21</sup>Sa'a ioro'ioro rajehu God biroho'iröhe jöho ëhi jajivo'i a'i Israel rajo jabesi jöho jajivoromo ëhi uvë'eje: Jaburo nasiro ruejöro na vae majae öve nugö'öbe rovë'e jevajëjo röhu jabumë jöe bogo e'i biriri'övoruomaje aribövie jioruomajëjo.

**God-hu Israel raje ae aho'obêhe bogo vuonugêvo'i a vituohuni vavaenimoromo ajêmibe rovade jôhoje.**

**11** <sup>1</sup>Israel rajoho êhi jiê'e hia'i biriri'övê'e aribövie jioruomê'ego Paul naro uêve: Na êhuni God hesi aribövioho ioro'ioremu vuonugêvê'e hôjo. Bogo mae bogo vuonugêvê'eje. Paul na'o Israel raje jeve. Na Abraham-are uje jeve. Na Abraham-are uje Benjamin hesi uje gemuoho jeve. <sup>2</sup>Urimê'i God sa'a bövi bise'o bogo bamadevare evare Israel aribövioho hesi baejavuo'i uvê'ëro êhu'ëro ijonôho bogo ramuö'øjê'eje. Elijah-hu ê'ade jôho jemê'o iae gavarujeje. Elijah-ro Israel rajo jabesi jô sisêho God majahiromo uavade hôjo: <sup>3</sup>Bada jani suvuoro vênire buejaharue maratuoho Israel rajohuro dadovo'amê'e hôjo. Jô jasiro baeromo majêhijarue aribövi ioro'ioroho muo'amê'e hôjo. Vaevê'e na gemu jevajêjo. Röhu na'o anego'i nimarujêjo. <sup>4</sup>Elijah-ro God êhi uavade hôjo. Êhi uavamu God-ro Elijah mana diehi uavade hôjo. Huro êhi uavade hôjo: Ja uvanuoho: Na gemu jevajê uvanuoho röhu na Israel raje ae aho'obêhe 7,000 avoho nugo'amê'e jevajêjo. Êhu'ëro jabu'o na bogo vuonugevo'i sareri'e god gö Baal ague aho raromoromo rajahiruomê'e hôjo. God-ro êhi uavade hôjo. <sup>5</sup>God-hu Israel rajo ioro'ioro avoho nugo'amadêhi avevejô'oho êhi gemuohoje. God-ro hesi nimoromo huê baejavuoromo Israel rajo a vituoho avohoromo maro ramuê'eje. <sup>6</sup>Avoho ramuade hesi bêhoho noehu vaejarue muoho bogo uehorovê'e hesi êma nimoromo huê baejavuoromo ajamuijadeje. O noro mu mae vaejêgo huro êho garomo avoho ramuo'ibejo êho bogo hesi êma nimoromo huê baejavuaje muoho jio'ibejo.

<sup>7</sup>Êhu'ëro jiê'ëro Israel rajohuro God-are nunire mae riravorôhe ôri nahobe rovaroho bogo birohareje. Ae ma-gemu gemu God-ro hesinö baejavuê'ëro ê ôroho birohareje. Israel rajo a ioro'ioroho God-ro marêmamu jabesi biriri'övoromo mu sisêho vaebe jijihadeje. <sup>8</sup>God-are surire jôho êhi gemuoho jajivoromo uvê'eje: God-ro jabesi ôroho tugohêhamu momorö'ö uro'amê'ëro God-are muoho jabesi nunoho bogo garomo hesi jôho jabesi hia'oho bogo hebe rovaroho jaruvohu'o êhi gemuoho hôjo. <sup>9</sup>Röhu Israel rajo jabesi jôho David hu'o God-are surire jajivoromo uvê'eje: God jero êhi'onego jabumëro uvo'irarêjo: No mae javuajêromomo söröe ijanovego evare gaevëro jiomêvanovoromo buorëro taemêvanovoromo guaro rireromêvanovoromo êhi'oromo êhuro jabesi i'uoho mana baerumorôhe. <sup>10</sup>God jero jabesi nunoho tugohêhonego ramoramovêhego bövioho bise'oho bogo garuomô'irajo. I'u bôröme bojêminego baeromo ma-ioro'iore gemu deje gurorovê'e jijihô'irajo. David-ro êhi jajivê'eje.

**God-hu sa'a ioro'ioro rajo baejavuoromo mare bamavujê jôhoje.**

<sup>11</sup>Êhuni na uêve: Israel raje rireromêvadoho na êhuro ioro'ioremu sisêrêjêvo hesi hôjo. Bogo mae bogo. A'i Israel raje Keriso bijönimê'ego

ëhuro sa'a ioro'ioro raje sis'ë'i jëvajoho God-ro baejëvoromo maro bamëvë'eje. Baejëvoromo maro bamëvade hesi bëhoho ëhuro Israel rajohuro dë vi'ehëgego uvoruomoröhego: God-ro diehi'oromo sa'a ioro'ioro rajoho ajëmi'i no bogo ajamuijaje höjo. <sup>12</sup> Israel rajohuro Keriso bijönimoromo God-hu ajëmaje muoho boremi'öjamu ëhuro sa'a ioro'ioro raje dinö'e dinö'e raromaruohuro Keriso-are mu maho baerumë'eje. Ëhuni jemë'o uehorovore. Israel raje aribövie aho'obëhe vuonorö'öromo God-are örire avo'avoho uehorovo'iramu ëhuro sa'a ioro'ioro rajohuro Keriso-are mu maho bae avohoruomo'ë'e.

<sup>13</sup> Röhu sa'a ioro'ioro rajomë naro jemesi örire ave jöho uë'i'ë'e. Kerisoro na remö'öj'ë'ero na hesi jö baeromo sa'a ioro'ioro rajo jemesi örire majëhibe juvaje ae jeve. Naro uvajeje: Ëmuoho böröme hö uvoromo nimorohë'i Keriso-are jöho jemesi örire majëhijajeje. <sup>14</sup> Keriso-are jöho sa'a ioro'ioro rajo jemesi örire majëhiromo na nime nasi sa'a rajohuro dë vi'ehëgego uvoruomoröhego: Sa'a ioro'iohehu mu ma baerumajëhi rabëni no'o bogo ëhioho baejare höjo. Jabuhu ëhi uvë'o'oho nani naehu ajëmi'irodoho eni jevo'ë'e. Ëhuro jabumë Keriso uehorovoromo bogo sisëroho va'i maro va'oruomo'ë'e. <sup>15</sup> God-ro Israel rajoho rori'o rëmö'öj'ë'ero ëhu'ero sa'ae aho'o jemë'o buore vaeromo hu'o jemë'o gemu mae raromarujeje. Ëhu'ero jië'ero God-ro Israel rajoho sionëro baejëvo'iramu ëhuro ajil'e mu göëro urimore muoho iosiramiromo börömo bëhe rue'ë'e. Ëho vuovoromo i'ovanovë'e muoho jianovo'ë'e.

<sup>16</sup> Röhu i mugöru vitu harihoho urimo atoromo God bojamijë'iroho i mugöru vitu göhu'o ëhu'o hesije. O ijo dirume God bojamijë'iroho ijo mahu'o ëhu'o hesije. Ëhuu jö hesi bëhoho Israel rajo hijo miono'e God-are ariböviëro jëvë'ë'ero ëhu'ero ijore jiobe rovaje hijo miono'ohu'o jabesi ujohu'o God-are aribövie javue. <sup>17</sup> Röhu uhu jö göho olive ije gö amore bivaroho gö je'ore ëma rijadohoje. Israel rajoho no amore bivare ijoho va'ëne javue. O sa'a ioro'ioro rajoho jemë je'ore ëma rijade ijoho va'ëne jëve. Röhu God-ro amore ijo hesi ade gö tarivo'amoromo rori'o bahi'i je'ore ijo hesi adoho ujuohoromo sionore bijioho nugo'amadeje. Ëhu'ero jië'ero je'ore ijo adohuro amore ijo hesi rihuoho baeromo sirihiromo mamabëhe gemuoro iojiomë'eje. Ëhuu jö hesi bëhoho God-ro sa'a ioro'ioro raje jemë Israel rajohu'o gemuore bimuvëvamu jemë'o God-are mu maho baejarijeje. <sup>18</sup> Tarivoromo rori'o bahijade ijo adoho garomo nadi uvore: Noro jabumë iosirëmiromo mamabëhe javuoromo jabesi sionoho baej'ë javuajëjo. Jemë ëhi uvë'o'oho avo'avoho uehorovoromo uvore: No ma-ijo ado va'ëne javuajëjo. No ijo bëhoho bogo rihuoho bojëmijarue höjo. A'i ijo bëhohuro no rihuoho bojamuijaje höjo. Ëhu'ero no bogo masijoho javuajëjo.

<sup>19</sup> Röhu nani jero ue'a'anue: Iae mae höjo röhu ë ijo adoho tarivë'e höjo ëhuro naro jabesi sionoho bae'irodego. Ëhu'ero naro jabumë iosirëmiromo

ma-mabêhe jevajêjo. <sup>20</sup>Iae mae uevanue rôhu jabumëro Keriso-are jôho bogo ma uehorovamu êhuni tarivê'eje. Rôhu jero Keriso mae uehorovê'ëro êhuro biririvoromo sirihirromo namijanue. Êhuni nadi jasi sivuoho uehorovoromo uvone: Na bôröme namijajêjo. Nadi êhioho uvo'i a'i juhuonivone. <sup>21</sup>Israel rajo ijo ado ma va'êne jëvadoho rôhu God-ro jabesi sisêho bogo ma-nunëremuoho gë'i tarivoromo rori'o ruruhö'ôjadeje. Êhi jiê'e jiaje êhuni je'ore ijo adoho jero nadi uvone: Na sisê vaejê'oho hu ma-nunëro ge'a'ajê uvo'i a'i uvone: Na sisê vaejê'oho ë Israel aribövi i'u bojëmadêhi God-ro êhi jiê'e i'uoho na'o bojemi'ajêjo. <sup>22</sup>Êhuni ave jöhuremu uehorovone. God hu huê baejavuaje aeje. Rôhu hu i'ue bojamuijaje aeje. Sa'are rireromare aribövi jabesi örire i'ue bojëmijê'eje. O jasi örire huê baejavajeje. Huhu huê baejavaje muoho jaehu mae uehorovobe va'ê'oho iae huê baejavonövo'ê'e. O bogo mae uehorovê'oho huro ja'o tariö'ôjavo'ê'e. <sup>23</sup>O Israel rajoho Keriso bogo mae uehorovarueje. Rôhu ë mu sisêho vuonugo'i Keriso mae uehorovê'oho God-ro ë aribövioho tariö'ôjêvadoho ujuohoromo rôhu maho sionore bimuvëvo'ê'e êhi jiê'e mu vae'iröhoho God hu eni jiê'ëro. <sup>24</sup>Êhesi bêhoho sa'a gö rajo ae javajoho ja je'ore ijoho va'êne javadeje. Êhi javamu rôhu God-ro ja je'ore ijo adoho va'êne tariøjavoromo amore ijo gemuore bimuvavadeje. Êhi jiê'e anoji'e muoho vaejê'ëro êhu'ëro noro biririvo avohoromo uvarueje: God-hu Israel rajo ë amore ijo ado tarivoromo rori'o bahijadoho ujuoho sionore bimuvëvanovê'oho êho ma-samae jio'a'ajêjo.

**God-hu ae aho'obêhe nosi jöëni vavaenimoromo  
maro bamavuo'iröhe jôhoje.**

<sup>25</sup>Aganomë ave jôho urimë'i God-hu gurihijadoho avevejê'oho rôjahuijê'eje. Êjôho na nege jemëro avoho gal'irarijego jemëro jemesi sivue uehorovoromo uvojöëni: Nosi simanoho mabêhëro javuê'ëro mae raromarue hôjo. Êjôho na majêhi'iê'e. Israel rajo a ioro'iorohuro hia'e biriri'ôvaroho bogo ioro'iolemuoho êhioho jëvobe va'i hujeji sa'a ioro'ioro raje ae aho'obêhe God-arinö rueruomo'iramu evare barê'ê'e. <sup>26</sup>Sa'a ioro'ioro rajohuro rueruomo'iramu evare Israel rajoho ae aho'obêhe sisëre jëvajoho God-ro baejëvoromo maro bamëvo'ê'e. God-hu Israel rajo baejëvoromo mare bamëvo'iröhe jôho God-are surire êhi gemuoho jajivoromo uvê'eje: Bada God-ro uvajêjo:

Ajëmi'iröhe ahuro nasi dahorure Zion jioromo ruvebi'ajêjo.

Ruvebiromo God bijönimarue mue aho'o Jacob-are ujo ömo'ömehu vaejaruoho rori'o babu'ö barê'ajêjo.

<sup>27</sup>Jabesi sisê u'ovêho'irode majare evare êhi jiê'e ioro'iolemu jioröhe jögoroho naro bojëmi'ejôjo.

Israel rajo jabesi jôho êhi jajivê'eje.

<sup>28</sup>Israel rajehu Keriso-are jö ma bijönimaruohuro êhuro jabu rori'o tario rëmaje aribövie jëve ë hesi bêhoho God-ro sa'a ioro'ioro rajoho

ajëmi'i nimë'ëro. Al'i God-hu Israel rajo nimoromo baejêvadohuro êhuro jabumë God-hu huë baejêvaje aribövie jêve ë hesi bêhoho God-ro Israel rajo jabesi hijo miono'o jabesi ujoho ajëmi'i uvë'ëro jië'ëro. <sup>29</sup>Ëhesi bêhoho God-hu di aribövi hesinö jioruomoröhego uëromo hesi mu ma suvuro bojëmijë'o huro bogo jö göho uehorovo'i êhi gemuoho uehorovëvobe va'ë'e. Ëhuni Israel rajoho bogo vuonugavuo'ë'e. <sup>30</sup>Urimoroho sa'a ioro'ioro rajoho jemëro God-are jöho bogo ejahonövarijeje. Bogo ejahamu God-ro gavë'ëro röhu jaruvoho gavade Israel rajohuro hesi jöho bogo ejahamu gëgorovo huotorovoromo sa'a ioro'ioro rajo jemesi jöëni vavaenimë'ëje. <sup>31</sup>God-ro sa'a ioro'ioro rajoho jemëni vavaenimoromo ajëmijë'ëro Jew rajehu avevej'ö'e God-are jö bogo ejaharuoho ijönö God-ro jabesi jöëni êhu'o vavaenimo'iramu maro jëvo'ë'e. <sup>32</sup>God-ro ae aho'o jögoru aho'iröhe hesi darugo uhure ramuë'ëje êhuro ijönö ae aho'obêhe no huë baejavuo'iröhëro.

<sup>33</sup>Asë'e God-are huë maho bogo bise'o vadu'ohoje. Hesi simano maho nuni aji maho bôrömo maeje. Huhu uehoro mae baejaje hesi bêhoho rahuro biroho'ibejo. Huhu diehi ë'aje öroho rahuro ga'ibejo. <sup>34</sup>God-are surire jöho êhi gemuoho jajivoromo uvë'ëje:

Rahuro Badare uehoroho gavë'e höjo.

Hesi öriroho rahuro jögoroho mami'ajëjo.

<sup>35</sup>Raro suvuroho bojämijë'ëro êhu'ëro

God-ro mana vuonorö'ö bojami'ajëjo.

<sup>36</sup>Ëhesi bêhoho God-ro bövioho bise'o ho hesiremu javuoröhego avohavuë'ëro huro döre hiromo aho'obêhe muebejavuajeje. Ëhuni hesi ihoho gemu rajahiemu rajahibe va'ëjo. Iae mae.

**Noehu God-are örire dë vövöbajo'e aho'o  
bojamiromo hesi mu vaenövoröhe jöhoje.**

**12** <sup>1</sup>Aganomë God-ro êhi noni vavaenimë'ëro êhuni na nege jemëro jemesi sino haho'e dë vövöbajo'e aho'o baeromo God-are örire gemu bojamirovo'irarijejo. Ëhi bojamirovë'o ho êhuro Jew rajehu vuovë'e mi suvuro God-ni bahijaruoho bogo êhioho jio'i nune jië'e suvure jio'ë'e. Ëhi jië'e suvuroho God-aremu jio'iramu êhuro hu nimo avoho'ë'e. Jemesi arijo'arije God-are örire êhi bojamirovë'o ho êhuro jemë simano mae jioromo God avoho rajahi'aruje. <sup>2</sup>O ave sa'arohemu uehorovarue ariböviehu nunire bahijarue mu sisëho nadi ejëhoromo vaenövore. Al'i nugego God-ro jemesi uehore aho'o huotovëho'iro êhuro jemesi dë vövöbajo'ere God-are aji mahemu baebe va'irarije. Ëhi ë'ë'o ho God-hu diehi diehi jië'e mu nimajoho jemë ga'a'aruje. Ga'a'aruje diehi jië'e muoho sisëho bogojio'i God-are nunire ma-maemu jio'iramu.

<sup>3</sup>Röhu God-ro hesi nimoromo huë baejevoromo apostle mu hesi darugoho bojëmijë'ëgo êhuni ave jöhu'o majëhi'ëjo jemë ae aho'obêhe

he'irarijego. Nadi jemesi sivuoho uehorovoromo uvore: No a masije javuajëjo. A'i jemë ae gemu gemu avoho uehorovoromo uvore: Naro hesi örire mae uehorovoromo mu vaejoro God-hu ajemadëhi naro hesi örire ëhi mae uehorovoromo ëhi jië'e muoho vaenövo'ejöjo. <sup>4</sup>No sino haho'e gemu gemu javuo rove. Röhu öve höre nune ëhi jië'e inömocho aho'obëhe javuë'ëro inöme göëro mue gö vaejarueje inöme göëro mue gö vaejarueje. <sup>5</sup>Ëhesi bëhoho ekaresiaho no ae aho'obëhe javue. Ëhi javue röhu Keriso-are ae gemuoho javuë'ëro ëhuro aho'o sino haho'e gemuoho javue. Ëhi javuë'ëro no ae aho'obëhe gemuore bimuvorovë'e javue. Nosi sino haho'o bimuvorovarëhi ëhi gemuoho javue.

<sup>6</sup>Röhu God-ro hesi nimoromo huë baejavuoromo ae gemu gemu suvuoro gö gö bojamuijamu baebe rovarëje. Ëhuni suvuoro diehi baejare ëhi jië'e muoho vaebe va'ëjo. Jö God-aro baeromo a majëhi'iröhe suvuoro baejë'oho mae uehorovoromo uvo'ëjo: God-are jöho ëhi röjahuijë'e hö uvaruëhi ëhi jië'e jöhemu ae majëhibe va'ëjo. <sup>7</sup>O ae gö a ajëmi'iröhe suvuoro baejë'oho iae no ae ajëmiibe va'ëjo. O God-are öri röjëhijarue ae javuë'oho iae no ae röjëhibe va'ëjo. <sup>8</sup>O jögoru bojëmiarue ae javuë'oho iae no jögore bojëmiibe va'ëjo. O ae suvuorëmiarue ae javuë'oho iae no öve sasohavuo'iramu suvuorëmiibe va'ëjo. O masijo riravoromo muebejëvarue ae javuë'oho ëhuremu uehorovoromo muebejëvobe va'ëjo. O huë baejarue ae javuë'oho dajë nimorohoromo huë baeromo ajëmiibe va'ëjo.

<sup>9</sup>Ae gö rajëhijë'iroho nadi ma-döhuremuoho rajëhi'i jemesi uhohu'o rajëhibe va'ore. Mu sisë rovajoho bijönimoromo nadi gavanovo'i mu maemu ma'enobe va'ore. <sup>10</sup>Göëro göho Christian ö mueno'e hö uvoromo huë baerovore. A ioro'ioro jabesi ihoho döro bamoromo rajëhi avohore. <sup>11</sup>Muoho nadi bijönimo'i biririvoromo vaebe va'ore. Jasi dë vövöbajö'e aho'o Badare öroro gemu bojamirovoromo hesi muoho vaejahobe va'ore. <sup>12</sup>Uvore: Ijonö God-ro mae ajamui'iramu aji maro raromo'ëjarëromo nimorohobe va'ore. Huë sisë rovë'iroho biririvoromo riravobe va'ore. Majae ëhi God-are öroro jöe atoromo ë muohuremu uehorovobe va'ore. <sup>13</sup>God-are aribövie huë vavaene jëvë'oho suvuorëmiromo ajëminövore. Aehu vejö'e i'e rovë'oho nihudëgonövore.

<sup>14</sup>Aehu sisë vaejëvo'i arijë'oho jemëro God uavego huro jabumë huë mae bojëmi'iro. Nadi uavego huro sisëho bojëmi'i a'i uavego mae bojëmi'iro. <sup>15</sup>Ae nimorohë'oho jemë'o gemuoro bimuvoromo nimorohore. Ae vavaenimë'oho jemë'o gemuoro bimuvoromo vavaenimore. <sup>16</sup>Jemë aho'obëhe ma-gemu uehorovoromo huë baerovore. Nadi uvore: No masijëro javuë'ëro mu ininoho bogo vae'ëjarë'i mu bööröme o bise'e ma-vaere. Nadi sivuoho uehorovoromo uvore: No simano ma'e ae javuajëjo. <sup>17</sup>Ae göehu sisë vaejëvë'oho nadi mana sisë vaejëvore. Ae aho'obëhe uvaruoho: Ëmuoho mae hö uvaruoho ëhi jië'e muoho vae'i ë'o gare.

<sup>18</sup>Huë mae hesi örohuremu uehorovoromo ë hesi muohuremu vaeromo ae aho'o jabu'o gemu mae raromo gare. <sup>19</sup>Aganomë aehu sisë vaejëvë'oho nadi mana i'uoho bojëmi'i ma-ga taemorego hesi God-ro vörö'iraeromo i'uoho bojëmi'iro. Ëjöhö God-are surire uvë'eje: Badaro uövuajëjo: I'u bojëmi'irodoho nasi mue höjo. Naro mana bojëmi'ejöjo. <sup>20</sup>Ëhi uvë'e jiaje nadi mana bojëmi'i a'i God-are surire jöhö uvë'e jiajëhi ëhi vaere. Ëjöhö ëhi uvë'eje: Ja'o muorovaje aho hömë'iroho ioho ma-bojaminëjo. O jovo i'i nimë'iroho jovoho ma-bojaminëjo. Ëhi ë'ë'oho ruehuro ëho garomo tiöromo gövögövövoromo avo'avoho uehorovo'ajëjo. <sup>21</sup>Mu sisë rovë'iroho nadi ejahorego jemë ruahö'öjëvego bejëvo'i a'i mu mae vaeromo ëhuro ë sisë rovajoho ruahö'öre.

**Sa'are a masijehu bojamuaje mu noehu vaeröhe jöhoje.**

**13** <sup>1</sup>Ae gemu gemu aho'obëhe ave sa'are a masijo jabetesi jöhö ejëhore. Sa'ae dinö'e dinö'e raromoromo masijo vaejarue aribövi jabetesi darugoho bogo ëma ri'ö'i God-ro darugoho bojëmiromo uëvadeje: Ëmuoho vaerëjo. <sup>2</sup>Ëhuni ae rahu ave sa'are a masijo jabetesi jö ahë'oho ëhuro God-hu bamade muohu'o mu'uvajeje. God-hu bamade mu mu'uvë'oho ëhuro i'uoho mana bae'ë'e. <sup>3</sup>Sa'are a masijo jabetesi mu bëhoho mu ma vaejarue ariböviohuro bogo juhuonivo'i a'i mu sisë vaejarue ariböviohuro juhuonivo'iröhego. Jabetesi mu bëhoho ëhije. Ëhuni ja sa'are a börömo bogo juhuonami'ie'oho mu mahemu vaene. Mu ma vaejë'oho huro jasi ihoho mae ua'ë'e. <sup>4</sup>Sa'are a börömo God ajamiromo mu vaejaje aeje ëhuro ja mae javo'iröhego. A'i jaehu sisë vaejë'iroho juhuonamine. Rabëni i'u bojamui'iröhe vöröho ave sa'are a börömo bogo ëma bae'i a'i God-are mue vaeromo mu sisë vaeruomaje aribövioho God-are vörö'e i'uoho mana bojëmijajeje. <sup>5</sup>Ëhuni jero ave sa'are a masijo jabetesi jöhö ejëhone. Ejahë'oho ëhuro i'uoho bogo bae'a'anue. Röhu göho jasi dë vövöbajo'ere herovoromo uvo'a'anue: Na mu mae vaejë'e jevajëjo.

<sup>6</sup>Iae ëhuni ave muohu'o vaejarujeje. Jëmëro jabumë tax-oho bojëmijarujeje rabëni ave sa'are a masijohuro God-are muoho vaeromo avoho muebejaruëro jië'ëro ë hesi bëhohuni. <sup>7</sup>A masijo jabetesi örire diehi jië'e mu vae'irarijoho ëhi vaere. Tax ihe gö gö bojëmi'irarijoho ëhi bojëmi're. Mae uehorovo'irarije aribövioho mae uehorovore. Rajëhi'irarije aribövioho rajëhire.

**Göehu gö hesi örire diehi jië'e mu vaeröhe jöhoje.**

<sup>8</sup>Suvuore rabe a mana bojëmi'irarijoho ma-burëro mana bojëmi'rego ë muoho barë'iro. A'i ave muohuremu jiemu jiobe va'ë'e dë vövöbajo'e a bojëmi'irarije muohoje. Göehu gö dë vövöbajo'e aho'o bojamijë'oho ëhuro God-hu bojamuade jögoroho e barë'aruje. <sup>9</sup>Rabëni hesi bëhoho God-hu bojamuade jögoroho ëhi uvë'eje: Nadi goho'amonëjo. Nadi ae anonëjo.

Nadi vajiohe ë'onëjo. Nadi ae gö hesi böviëni bise'ënioho ganiganimonëjo. Ëjõhu'o jõgoru ioro'iorohu'o ë hesi bëhoho ëhi uvë'eje: Jasi arijo'arije rajahirovanuëhi jasi ae gemuoho ëhi rajahinëjo. <sup>10</sup> Jasi ae gemuoho dë vövõbajõ'ehu rajahijë'o'ho hesi õriroho mu sisëho bogo vae'a'anue. Ëhuni göehu gö rajahirovë'o'ho ëhuro God-are jõgoroho e barë'anue.

<sup>11</sup> Ëhi jië'e muoho vaenõvore rabëni hesi bëhoho jaruvoho diehi jië'e maja jiajoho jemë iae gavaruje. Momorõ'õjarujoho ri'õ'irarije majaho rovë'eje. Ëhesi bëhoho aevo'i Keriso mae uehorovare majare evare noehu God'o maro raromo'irõhe majaho ëgo'o jiadeje. Jaruvoho ë majaho dunove. <sup>12</sup> Vahioho barë'i Badahu ruerõhe majaho sisonuvo'irõgoro ë'e. Ëhuni ramoramo'e muoho vuonugo'i muorovo'irõhe inõmo inõmoho ujuhõ'ejo aji'e majare muorovo'irõhëro. <sup>13</sup> Aehu majare avoho raromo jijiharuëhi noro ëhi ë'ejo. O gemuore gagovoromo mahunõ'e uruvoromo tiõromo jijihë'o'ho bogo. Jovo iromo simano sisë'rjë'o'ho bogo. Õehu jijihanovoromo mu gö gö vaejë'o'ho bogo. Ire muorove bogo. Ae gö jabesi mu mahuni dë vörõnimë'o'ho bogo. <sup>14</sup> A'i jemëro Bada Iesu Keriso-are darugoho baeromo ëhuro sinehu sisë nimajoho nadi eromo hesi muoho vaere.

**Noehu bogo masije riravoromo uvo'irõhe: Christian  
õ mueno'o'ho sisë hõ uvo'irõhe jõhoje.**

**14** <sup>1</sup> A ioro'iorohuro Keriso mae uehorovarueje. Röhu bogo avo'avoho uehorovo'i ma-juhuoni juhuonie mae uehorovarueje. Ëhi jië'e aribõvïehu ekaresiae jemë'o bimuvo'i nimamu gevë'iroho jemesi baejëvore. Röhu nadi uvore: Jabumë rue'iramu noro jabesi jõho aho'ahovo'ëjarëromo baejëvore. <sup>2</sup> Ae göëro biririvoromo Keriso avoho uehorovoromo uvo'ë'e: I mi bövi bise'o ijë'o'ho iae mae hõjo. Ae göëro juhuoni juhuonie uehorovë'ëro mioho bogo i'i ma-iemu i'ë'e. <sup>3</sup> Röhu mi bövi bise'o ijanue aharo nadi sivoromo uvone: Mi bövi bise'o juahovaje aho ma-asisõ'o va'ënëro jië'ëro juahovaje hõjo. Nadi ëhioho uvone. O mi juahovanue aharo nadi uvone: Bövi bise'o ijaje aho vajamirovajëjo. Nadi ëhioho uvone. God-ro ë aho hesinõ baejë'e hõjo. <sup>4</sup> Ae gö hesi mu ajamaje aho jaehu garomo sisë hõ ua'iranoho ëho bogo jasi muehuje. God hesi böviohuremu gal'ë'e hesi mu ajamijaje aho mae nami'iramu o be'iramu. Röhu hu iae nami'ë'e. Rabëni hesi bëhoho. Hesi Bövioho ajami'irõhoho eni jië'ëro ëhuro hu ajami'iramu biririvoromo mae nami'ë'e. <sup>5</sup> Ae göëro uvajeje: Ëmajaho ë majaho bõrõmego ëhuni ë majaroho no God mae uehorovoromo raromo'ëjarëjo. O maja ioro'ioroho ma-mu majaemu hõjo. Ae göëro uvajeje: O bogo ëhioho jio'i a'i majae aho'obëhe God-are majae jië'ëro no God uehorovë'i muoho vae'ëjarëjo. Ëhi jië'e uehoroho niõ'i jëve. Röhu ae gemu gemu di uehoroho mae hõ uvanuoho ë uehoroho gemu ma'enoromo hi juvone. <sup>6</sup> Ae rahu uvë'iroho: Ëmajaho bõrõme hõ uvë'iroho



huro Bada mae uehorovoromo ëhuni ë majaho uehorovajeje. O ae rahu mie rabe ijë'iroho huro uvajeje: God-ro suvuoro mae bojemijë'e höromo ijajeje. Ëhu'ëro Bada mae uehorovoromo ijajeje. O ae rahu mie rabe juahovë'iroho Bada mae uehorovoromo ëhuni juahovajeje. Juahovoromo röhu i rabe ijajohuni God huë mae uavajeje. <sup>7</sup>Ëhesi bëhoho no ave sa'are raromë'iroho bogo nosi jöënioho gemu raromarueje. O vuovë'iroho bogo nosi jöënioho gemu uehorovoromo vuovo'i <sup>8</sup>a'i raromë'oho Badare jöëni uehorovoromo raromarueje. O vuovë'oho Badare jöëni uehorovoromo vuovarueje. Ëhu'ëro jië'ëro raromë'oho o vuovë'oho no Badare javue. <sup>9</sup>Kerisohu guomoromo röhu ri'öromo hijade hesi bëhoho vuovë'e ariböviohu'o ave sa'are raromarue ariböviohu'o nosi Bada jioromo muebejavuo'iröhëni. Ëhu'ëro no Keriso-aremu javue. <sup>10</sup>Ja rabëni jasi öehu mu ë'ajoho garomo sisë höromo aganueje. O ja rabëni öho juhuoni'e ae höromo sivanueje. Hujeji God-are majaho rue'iramu no aho'obëhe hesi nunire riravo'ejo hesi huro mevavuoröhego. <sup>11</sup>Ëhesi jöho God-are surire jajivoromo uvë'eje: Badaro ëhi uövuajëjo:

Na daruge jioromo hijajoho iae mae jio'ego ave jöhu'o mae majëhi'ie'ajëjo.

Ae aho'obëhe God nasi jöëni gemu ague aho raromo'aruëjo.

Ae aho'obëhe jö'ëro huruohoromo uvo'a'aruëjo: Nörö God höjo.

<sup>12</sup>Noehu God-are nunire gemu riravo'iröhe jöho ëhi jajivë'ëro ëhuni no ae aho'obëhe gemu gemu God-are nunire riravoromo mu vaebe rovere bëhoho huruoho majahi'ëjo huro heröhego.

**No mue gö gö nosi Christian ö mueno'o jabesi nunire bogo vaejago jabuhu no göromo nosi döre bogo ö'oromo mu sisë vaejago rireromëvo'iröhe jöhoje.**

<sup>13</sup>Ëhuni ë'ego no ijönöho bogo uvo'iro: Ëaho mi ijajoho o ëhi jië'e mu vaejajoho ëhuro mu sisëho vaejaje höjo. Ë'ego no bogo ëhioho uvo'i. Al'i uvore: Noro mue gö gö agano jabesi nuniroho bogo vae'ëjarëjo jaburo no göromo nosi döre ö'oromo mu sisë vaejago rireromëvo'jöëni. <sup>14</sup>Na Bada Iesuare ae gemuohuro jevë'ëro ëhu'ëro na ma-mae garomo uvajeje: Ijarue ioho mioho bövioho bise'oho God bogo ahavuaaje höjo. Iae ëhi jie röhu aehu uvë'oho: God-ro ahavuaade hö uvoromo ë uvade aehu ijë'oho sisëje. <sup>15</sup>Ëhesi bëhoho mae höromo jaehu ie mie jasi Christian ae gö hesi nunire ijamu ë ahuro garomo uvë'oho: O God-hu ahavuaade ioho ijane höjo. Ëhuni na'o God-are jöho ahoromo i'ejö uvë'oho jaehu hesi nunire ijanoho ëho bogo maho ë'aneje. Jero hesi örire bogo uehorovë'e ma-ijaneje. Ëa hesi jöëni Kerisoro guomë'e jiaje ëhuni nadi ioho mioho ëma iromo ëhuro hu ijumone. <sup>16</sup>Jemëhu uvarujoho: Ie mie jove bövie bise'e ijë'oho mae hö uvarujoho gavë'i ue'ahore. Ae göëro göromo jemesi mu ma hesi jöho sisë'i ato'ë'ö. <sup>17</sup>God-hu böröme namiromo muebejavuaaje hesi bëhoho bogo ie jove ue'aharuoho jio'i al'i mu mae vaeromo huë baerovoromo

God-are Artu'ahehu dë vövöbajo'o sasohavuego raromaruohoje. <sup>18</sup>Ëhi jië'e mu ma vaeromo Keriso-are mu vaejahë'o'oho God-ro ëhi jië'e aho nimo'iramu ae aho'obëhe uvoruomo'ë'e: Ëahuro mu maho ömaje höjo.

<sup>19</sup>Ëhu'ëro jië'ëro no ave muohemu ë'o ga'ejo. Noro gemuoro avoho huë mae raromoromo ajamirovo'ejo ëhuro avoho biririvoromo riravo'iröhëni. <sup>20</sup>Jemëro nadi iemuoho miemuoho uehorovoromo God-hu ae gö jabesi dë vövöbajo'ere mu vaejajoho ijumëhore. Ie aho'obëhe God bogo tugohë'eje. Röhu jemëhu i ue'ahamu ae göehu gëromo jabu'o ue'ahoromo God-are jö ahë'o'oho ëhuro jemëhu ue'aharujoho sisë jio'ë'e. <sup>21</sup>A'i aveho mu mahoje. Jaehu mi ijamu wine jove ijamu o mu rabe vaejamu jasi Christian aganehu ja garomo döre ö'oromo rireromo'iröhe ëhi jië'e muoho gorone. <sup>22</sup>Jaehu uvanuoho: Na ie mie bövie bise'e ijë'o'oho iae mae hö uvanuoho jero ine. Röhu jasi sivue God-are nunoro ine. Jaehu uvë'o'oho: Ave muoho iae mae hö uvë'o'oho röhu ë muoho vaeromo he'irane dë vövöbajo'o'oho mae jiavamu hejë'o'oho huë mae javajeje. <sup>23</sup>A'i jaehu i i'ë'iroho uehore niö'i baeromo röhu ë i ëma ijë'o'oho God-are nunire mu sisë vaejanueje ë hesi bëhoho ja bogo herovoromo uvaneje: Iae mae-ëjo. God-ro ëhi jië'e muoho nimajë uvë'e ëma ijë'ëro. Jaehu bogo uvë'o'oho: Iae God-ro ë muoho nimajë uvë'e mu ëma vaejë'o'oho ëho mu sisë vaejanueje.

**Nosi sino bogo uehorovo'i a ioro'ioro jabesi jöhu'o  
uehorovoromo mu vaeröhe jöhoje.**

**15** <sup>1</sup>No biririvoromo Keriso avoho uehorovarue aribövioho noro aviëhi jië'e muoho vae'ejo. Noro garöhe ae göehu ma-juhuoni juhuonie uehorovamu gëvë'o'oho nosi sinehu nimajoho bogo uehorovë'e ma-u'emu sanuovoromo ajëminövo'ejo. <sup>2</sup>Nosi Christian aganehu uvaruoho: Ëmuoho mae hö uvaruoho ëhi jië'e muoho no ae gemu gemu vaenövo'ejo ajëmego jaburo avoho biririvoromo Keriso mae uehorovo'iröhego. <sup>3</sup>Keriso'o hesi sinehu nimajoho bogo uehorovadeje. A'i huhu ë'ade jöho God-are surire jajivoromo ëhi uvë'eje: Aehu jö sisë rabe rabe God ja bojamaroho na'o ë i'uoho baejode höjo. <sup>4</sup>Röhu urimë'i God-are surire jö diehi diehi jajivo'amare hesi bëhoho ëhije röjahuego noro ë surire jöho adahoromo dë sanuovahuego biririvoromo ëhuro muebebe va'ego God-ro ajamuijego mae javuoröhego. <sup>5</sup>Röhu avevejö'oho God-ro ajamuijajeje ëhuro no dë sanuovahuego biririvobe va'oröhego. Ëhuni na nege huro jemë ajëmijego Iesu Kerisohu uehorovadëhi ëhi gemuoho uehorovoromo jemë aho'obëhe simane gemuoho uehorovo'irarijego. <sup>6</sup>Simane gemuoho uehorovë'o'oho ëhuro jöe gemuoho atoromo gemuore bimuvoromo God rajahi'aruje hesi ihoho böröme jioröhego God hu nosi Bada Iesu Keriso-are Börömoho o hesi Vavuoho jië'ëro.

**God-hu bogo Jew rajemuoho a'i sa'a ioro'ioro rajohu'o ajamuaje jöhoje.**

<sup>7</sup>Ëhuni Kerisohu jemë rajëhiromu baejëvadëhi jemë'o göëro gö rajahirovoromo baerovorego ëhuro God-are ihoho böröme jio'iro. <sup>8</sup>Ëhesi

bēhoho majēhi'iē'e. Kerisoro Jew rajoho no ajamui'i rovadeje. Jew rajo no ajamui'i rovade hesi bēhoho God-ro nosi Jew rajo hijo miono'oho uēvadeje: Ijonō naro ēhi'oromo jemesi ujoho ajēmi'ejōjo. God-ro ēhi uēv'ēro Kerisoro ijonō rueromo nimadeje God-hu Jew rajo jabesi ujo ajamui'i uēvadēhi Jew rajoho ēhi ajamui'iro ēhuro noro garōhego God hu jō maemu majahuijaje aho jiego. <sup>9</sup>O sa'a ioro'ioro rajohuro uvorōhego: God-ro noni vavaenimoromo no'o mabēhe ajamuijē'e hō uvoromo hesi ihoho dōro bamo'irōhego. Ēhesi jōho God-are surire ēhi uvē'eje:

Ēhuni naro sa'a ioro'ioro rajohu'o hiromō God jasi ōrire huē mae ua'ejōjo.

Na jōe ioromo jasi ioho rajahi'ejōjo.

<sup>10</sup>O God-are surire jō gōho uvē'eje: Sa'a ioro'ioro rajoho jemēro God-are aribōviohu'o gemu mae nimorohorējo. <sup>11</sup>O surire jō gōho ēhi uvē'eje:

Sa'a ioro'ioro rajoho jemēro ae aho'obēhe Bada mabēhe uarējo.

Sa'ae dinō'e dinō'e raromarujoho ae aho'obēhe hesi ōroro rajahirējo.

<sup>12</sup>O Isaiah-ro Keriso-are mu diehi jiorōhe ōroho jajivoromo uvē'eje:

A mami ae Jesse bēhoho jade hōjo.

Rōhu sahorijadoho hujeji bunohuro sirinohiromō ri'ō sionore nami'a'ajējo.

Ēhi'oromo bōrōme namiromō sa'a ioro'ioroho muebejēvo'ajējo.

Muebejēvo'iramu jaburo uvo'a'aruējo: Iae ē ahuro ijonōho no ajamuinōvo'ajējo.

Ēhi uvē'eje.

<sup>13</sup>Iae God-ro nosi dē vōvōbajo'e avohahuego ēhuro no uvarueje:

Ijonōho huro ajamui'iramu mae javuo'ajējo. Ēhuni na nege huro ēhi ajēmijego jemēro hesi ōrire mae uehorovoromo ēhuro huē vavaenoho juhuonoho bogo bae'irōgoro ma-nimorohoromo mae raromo'irarijego. Ēhi jiē'oho God-are Aru'ahohuro hesi darugoho bojēmi'iramu jemēro mamabēhe biririvoromo muebebe va'a'aruje hesi aji maho bae'irarijēro. Ēhi jiē'oho iae na nege.

**Paul-hu rabēni Rome aribōviēni biririvoromo jajivade hesi bēhohoje.**

<sup>14</sup>Aganomē iae na mae garomo uve: Jemesi muoho iae ma-maemu jiajējo. Uehoro maho jemesi simanēro eni baejē'e jēvājējo. Nuehu uehorovoromo rōjahirovarujoho eni jēvājējo. Iae na ēhi uve <sup>15</sup>rōhu naehu jō jajivodoho na ma-bisemu biririvanovoromo majēhijodeje jemēro garomo avoho uehorovo'irarijego. Naehu ēhi jajivode hesi bēhoho God-ro huē baejivoromo muoho bojemadeje <sup>16</sup>naro Iesu Keriso-are muoho vaejahoromo sa'a ioro'ioro rajoho jemē ajēmi'irodego. Ēhuni naro jemē ajēmiromō priest-ehu vaejarue ēhi jiē'e muoho vaeromo God-are jō maho majēhijajeje ēhuro priest-ehu suvuoro ujuohoromo God-are ōrire bojamego nimorohajēhi naro sa'a ioro'ioro rajoho jemē

ëhi ujuohëvoromo God-are örire suvuore bojamijego hesi Aru'ahohuro jemesi dë vövöbajo'oho avohëvego maemu jëvego God-ro baejëvoromo nimoroho'iröhego.

<sup>17</sup>Ëhu'ëro jië'ëro na Iesu Keriso-are ae gemuohuro jevë'ëro God-are mu vaejahajohuro ëhuro na mae jeve. <sup>18-19</sup>Ave jöhuremu biririvoromo jövo'ejo jö göho bogo. Kerisoro uevë'ëro naro hesi jöho majëhibe hesi muoho vaebe darugo'e mu masijoho röjëhibe hesi Aru'aho hesi darugoro biririvobe juvamu ëhuro sa'a ioro'ioro rajohuro God-are jöho ejahë'eje. Ëjöhemu jövo'ejo. Naro Keriso-are jö maho baeromo ruhëhi Jerusalem amoho numëhi Illyricum sa'aho röhu ë rirohu'o aho'o majëhibe juvë'e jeve. <sup>20</sup>Na negadeje Keriso-are jö bogo hejë'e ariböviohuremu majëhibe juvo'irodëni ae göëro mami'e vaejë'e naro maho döre vaejëëni. <sup>21</sup>Ëjöhö God-are surire jajivoromo ëhi uvë'eje:

God-are jö bogo majëhijamu hejare ariböviohuro iae garuomo'ajëjo.

Bogo hejare ariböviohuro iae jö bëhoho baerumo'ajëjo.

Ëhi jioröhögo negamu bogo heruomé'e aribövioho majëhibe juvë'e jeve.

#### **Paul-hu Rome amore va'i uehorovade jöhoje.**

<sup>22</sup>Ëhi jië'e muoho vaebe juvoromo ëhuro na ö'i ë'ohijodoho bogo eni jevonövohijo. <sup>23</sup>Röhu avevejö'oho ave sa'anörire mu vae'irodoho iae barëje. Barëjë'ëro vadune aho'obëhe ö'i nimobe rovodohuni <sup>24</sup>ëhuni na uehorovoromo uve: Spain sa'are va'ië'iroho ö'oromo gë'ejöjo. Gëromo jemë'o ma-bisemu hiromo huë mae jevo'iramu evare jemëro ajëmi'iramu ëhuro na Spain sa'are mae va'ejöjo. Na ëhi nege. <sup>25</sup>Röhu avevejö'oho na Jerusalem amore va'ië'e God-are aribövioho ajëmiromo suvuoro harihe i'imëmi'irodëro. <sup>26</sup>Ëhesi bëhoho God-are ariböviehu Macedonia sa'are Greece sa'are raromaruohuro jabesi nimoromo uvareje: Ë'lego no suvuore gagovoromo Jerusalem raromaruue ariböviohuni nugö'öjëho'irarëjo God-are aribövi bövi bise'o rumo'oho jaburo ujuohoröhe höjo. <sup>27</sup>Jabesi nimoromo ëhi uvareje. Röhu Jerusalem ekaresia ajëmi'iröhoho ëho jabesi mueje. Rabëni. Jew rajo ekaresiahuro sa'a ioro'ioro rajoho aru'aho muoho ajëmiromo Keriso-are jöho majëhijë'ëro ëhuni Jew rajo jabesi örire sino hesi muoho mana ajëmiromo ijo bajo nugö'öjëhë'oho iae maeje. <sup>28</sup>Naro jabesi suvuoroho bava'oromo ekaresia jabesi övore bamëhoromo barë'iramu evare ö'oromo jemë gëromo Spain sa'are va'ejo. <sup>29</sup>Röhu na gavajoho ö'ë'iroho Kerisohu ajamuijaje darugoho bövi mae baeromo ö'oromo ajëmi'ejo.

<sup>30</sup>Röhu na aveho nimo avohoromo uë'ië'e. Jemëro nosi Bada Iesu Keriso uehorovoromo God-are Aru'ahehu dë vövöbajo'ere huë ma bojamuijajoho uehorovore. Ëho uehorovoromo na'o bimuvoromo biririvoromo nasi jöëni God-are öroro ua ganövore. <sup>31</sup>Ua garomo uare: God jero Paul ajaminego huro Judea sa'are va'oromo Keriso bogo

uehorovarue a jabesi övoro ho bogo va'irajo. Bogo va'i Paul-hu Jerusalem amore hiromo bogo eni jëvaje aribövi ajëmijë'iroho jero hu ajaminego God-are ariböviohuro uvo'irarëjo: Paul-ro mabëhe ajamuijade höjo. <sup>32</sup> Èhi ua gavë'oho God-ro hesi nimoromo ajemi'iramu naro nimorohë'i jemesi örire ö'oromo jemë'o hi'ëjo. Hi'iramu daje sasohevo'ë'e. <sup>33</sup> Huë mae bojamuaje aho God-ro ae aho'o jemë'o hi'ë'e. Iae mae.

### Paul-hu a jejëmijade jöhoje.

**16** <sup>1</sup> Röhu ave magonahoho Phoebe nosi Christian ma'ineje. Hu Cenchreae amore ekaresia ajëmijaje magonaheje. Hu magonaho maeje. <sup>2</sup> Èhuni God-are ariböviehu a rajëhiromo baejëvaruëhi èhi nosi Badare ihoro hu'o rajahiromo baere. O huë vavaene rabe jië'oho ajamire rabëni hu ae aho'obëhe ajëmiromo na'o ajemijë'e jiaje èhuni.

<sup>3</sup> O Prisca'o Aquila'o jejëmijode höre jabu'o na'o havoromo Iesu Keriso-are mu vaejarue a magonah'o'ego. <sup>4</sup> Na bogo guomevoröhego jaburo niö'iro vör'ere va'areje. Èhuni naro jabesi örire huë mae jevajeje. Bogo naremuëremuoho a'i sa'a ioro'ioro rajo ekaresiae ae aho'obëhe jabu'o jabesi örire huë mae jioruomajeje. Èhuni jejëmijode höre. <sup>5</sup> O jabesi osare gagovarue ekaresiahu'o jejëmijode höre.

O nasi aemo'aeme Epaenetus jejamijode höre Asia sa'aroho huro aevo'ioho Keriso mae uehorovë'ego. <sup>6</sup> O Mary jejamijode höre mu böröme biririvoromo jemesirire vaejë'ego. <sup>7</sup> O Andronicus'o Junias'o jejëmijode höre nasi Jew rajo aganego. Jaburo niö'iro na'o savoji gagore arijareje. Apostle jabumëro ë ae niö'i jabesi ihoho mae hebe rovarueje. Urimo ë ae niö'ioho jaburo Keriso'o gemuoro bimumamu naro jabesi ijore bimumodeje.

<sup>8</sup> O Ampliatus jejamijode höre. Hu'o na'o Badare ae gemuohuro javuë'ëro èhu'ëro naro hesi örire dë vövöbajo'e aho'o uehorovajeje. <sup>9</sup> O Urbanus no'o gemuore havoromo Keriso-are muoho vaejajego jejamijode höre. O Stachys naro hu dë vövöbajo'e aho'o uehorovajëro jevë'ëro jejamijode höre. <sup>10</sup> O Apelles hu biririvoromo Keriso gemu uehorovego no ae aho'obëhe gavaruëro jië'ëro jejamijode höre. O Aristobulus-are aganoho jejëmijode höre. <sup>11</sup> O Herodion jejamijode höre nasi Jew rajo aganego. O Christian ö mueno'e Narcissus-are aganoho jejëmijode höre.

<sup>12</sup> O Tryphaena'o Tryphosa'o jabesi örire jejëmijode höre ë magonaho niö'iohuro Badare muoho biririvoromo vaejaruego. O magonaho göho Persis jejamijode höre. Naro hesi örire dë vövöbajo'e aho'o uehorovo'i huro Badare muoho biririvoromo bövi mae vaejajego. <sup>13</sup> O Rufus jejamijode höre hu Badare a ma-mabëhego. O Rufus-are vëmoho jejamijode höre nasi vëmu maehu ë'anovajohuni. <sup>14</sup> Röhu Asyncritus Phlegon Hermes Patrobas o Hermas èhi jejëmijode höre. Jabu'o gemu mae raromarue Christian aganoho èhu'o jejëmijode höre. <sup>15</sup> O Philologus'o Julia'o niö'i o Nereus'o hesi ma'inohu'o niö'i o Olympas o God-are aribövie aho'o jabu'o raromaruoho èhi jejëmijode höre.

<sup>16</sup> God-are ariböviehu jejamirovauëhi jemë'o ëhi rajahirovoromo jejamirovore. Röhu Keriso-are ekaresiae aho'obëhe jemesi örire jejëmiruomadeje.

### Ijo tugoho'i jöhoje.

<sup>17</sup> Aganomë ave jöhuremu uehorovore. Gavë'i raromore Keriso-are jö majëhijamu hejarijoho nani aëro ö'oromo ahoromo jöe gö majëhi'ë'ö. Jöe gö majëhiromomo jemesi mu maho ijumo'iramu jemëro jöe gemuoho bogo ato'i jöe gö gö ato'a'aruje. Ëhi jië'e aribövi ö'amü gevë'o'ho jabesi jöho nadi ejëhore. <sup>18</sup> Ëhi jië'e aribövioho nosi Bada Keriso-are muoho bogo vaejaho'i jabesi sinehu nimaje muohemu vaejarueje. Jabesi sinehu nimaje muohemu vaeromo ae sanusanuëmiromomo ma-döëremu jö mae majëhijego ae göëro mu sisë jöho bogo uehorovo'i ma-heromomo uvarueje: Jö mae majahuijaruëromomo ejëharueje. <sup>19</sup> A'i jemëro jabesi mu sisëho garomomo nadi ejëhore. Naehu ëhi uëvaje hesi bëhoho jemëhu God-are jö mae ejaharuje jöho ae aho'obëhe hejë'ejö. Ëhuni na nimorohe. Röhu na nege jemëro mu sisëho bogo uehorovo'i ma-mu mahemu uehorovo'irarijego. <sup>20</sup> Majae dunovo'iramu huë mae bojamuaje aho God-ro Satan-are muoho ruahö'ö'iramu jemesi hörëro vijuvo taemo'aruje.

Nosi Bada Iesuro jemë huë baeromomo ajëminövo'ë'e.

<sup>21</sup> Röhu na'o havoromomo mu vaejaje ae Timothy-ro jemesi örire jejëmije. O Lucius o Jason o Sosipater ëho jaburo jemesi örire jejëmijö jabumë nasi Jew rajo aganëro jioruomë'ëro.

<sup>22</sup> Tertius naro Badare ihore jejëmije. Paul-ro ue'ego naro hu ajamiromomo ave surire jöho jajivahe.

<sup>23</sup> Röhu Gaius-ro jemë jejëmije. Ëa hesi osare Paul naro hijego huro muebejevajeje. O ekaresiae ae aho'o hesi osare gagovoromomo God rajahi'i raromarueje. Röhu ave amo hesi ijo bajo muebejaje aho Erastus'o nosi Christian agane Quartus'o ëho jaburo niö'iro jemë jejëmijö. <sup>24</sup> [Nosi Bada Iesu Kerisoro jemë ae aho'o huë baeromomo ajëminövo'ë'e. Iae mae.] <sup>25</sup> Röhu God hu mabëhego rajahi'ëjo. Ëhesi bëhoho hu eni jië'ëro ajëmi'iramu jemë biririvoromomo naehu majëhijaje jö maho Kerisohu ajamuaje jöho mae uehorovo'aruje. Keriso-are jöho God-ro urimomo subivahuobe rovadoho <sup>26</sup> jaruvohomo ma-sama'e huruohoromomo röjahuijë'eje. Ijonö jioröhe jö God-are surire jajivare hesi bëhoho noro garomomo ë subivahuade jöho baejarueje. Baeromomo ioro'ioremu hijaje aho God-ro uövuë'ëro noro ë jöho ae majëhibe jijiharueje sa'ae aho'obëhe raromarue ariböviohuro mae uehorovoromomo ejahoruomoröhego.

<sup>27</sup> God hu gemu simano mae uehorovaje ahoje. Ëhuni noro Iesu Keriso-are ihore hu rajahiemu rajahibe va'ëjo. Iae mae.